

Xroon jitaxin thi bikon Juan

Thi kjuaaago Jesucristo ngain Juan

1 ¹Ji'i thi kjuaaago Ndo Dio ngain Jesucristo, ko Jesucristo kjuaaago thi utuin siku'en ngain chujni nche'e xree je'e. Ko Jesucristo rua'an naa angeel ixin kjuaaago ji'i ngain Juan, xi nchexree je'e. ²Ko Juan nichja ixin, jaan, ndua thi bikon, ko ixin, jaan, ndua juajnee Ndo Dio, thi juajna bindachro Jesucristo.

³Ndo Dio sinchenchaon thi chujni tjao xroon ji'i; ko kai anto chrjuin ixin kain chujni thi'in juajna ji'i, juajna juixin ngain Ndo Dio, ko dithikaon na thi jitaxin ngain xroon. Ixin ujitunchiaon ncha'on are kain thi jitaxin ngain xroon ji'i usiku'en.

Juan rua'an juajna ko kjin xroon ngain yaato ni'ngo

⁴Ja'an Juan na rikji'an ra juajna ji'i, ja'a ra xro dithikaon ra Jesucristo ko te ra ngain thi yaato ni'ngo jii nunthe'e Asia. Ko Ndo Dio sinthanchaon ra ko ruchjaa ra thi chrjuin nchekunu'e ngain ansean ra, ko ji'i thixin ngain Ndo Dio, ndo jii jai, ndo kai

be'e are sa'o, ko ndo tsii inaa. Ko thi sayé'e ra kai thixin ngain thi yaato espíritu jii ngathexin kon Ndo Dio, nthi'a thi thetu'an ndo. ⁵Ko thi sayé'e ra kai thixin ngain Jesucristo, thi ndachro thi ndua kjuaaago Ndo Dio, thi kai sa'o xechon ngayexin ni ndadige'en, thi kai chunda juachaxin thetu'en kain rey thetu'an nguii nunthe. Ko Jesucristo anto thjuaa ná ko ujuintharua ná kunixin jnii kain thi jian'a bintho'o ná. ⁶Ko Jesucristo ubinthakjan ná rey ko kai binthakjan ná daana sinche'e xree Ndo Dio, Ndudee je'e. Mexinxin, ije'e jikininxin tsusaye'e ko jikininxin kainxin juachaxin kainxin ncha'on! Jaña tsu'en.

⁷Tsjexin ra, Cristo tsii ngakjan thjui! Ko kainxin chujni sikon na ji'i ko kai ni kjuaaaya ngain je'e. Ko chujni nguixin nunthe rutsjanga na are sikon na tsii. Jaan, jaña siku'en.

⁸“Ja'an ubari'i are kainxin kuexi'in be'e ko ja'an xra sari'i are kainxin undatsjexin, jaña inchin letra A ko Z.” Jaña chro Ncha ná Dio thi chunda kainxin juachaxin, ko je'e thi jii jai, thi be'e are sa'o ko thi tsii inaa.

Cristo xraago ngain Juan

⁹Ja'an Juan na, naa xan choo ra ixin kai dithika'on Cristo, ko kai ridetan tangi inchin ja'a ra, ko kai sari'i ngain thi thetu'an Ndo Dio inchin ja'a ra, ko kai chrjuin tununa ixin ruua nthiee Cristo, thi nthasuji ná ixin tsixian ná kain. Ko ja'an biaxinna ngain nunthe jindajin ndachaon di'in Patmos ixin ndathjan chujni juajnee Ndo Dio ko kai nichja ixin Jesucristo. ¹⁰Ko ncha'on nchesaye'e ni Nchaa ná, juachaxiin Espíritu Santo kuexi'in kuetu'an ngajin, ko kuian nutunxin na naa thi nichja'na anto seen, inchin seen daxruen naa trompeta. ¹¹Ko thi nichja'na ndachjejin na:

—Ja'an ubari'i are kainxin kuexi'in be'e ko ja'an sari'i are kainxin undatsjexin. Jaña inchin letra A ko Z. Ko kjin ngain naa xroon thi ridikon, ko rua'an xron ngain thi yaato ni'ngo jii ngain nunthe Asia, ko ni'ngo mee jii ngain Éfeso, ngain Esmirna, ngain Pérgamo, ngain Tiatira, ngain Sardis, ngain Filadelfia ko ngain Laodicea.

¹²Ko are kuingaria ixin tsjaa kensen jinichja'na, ja'an bikon yaato candelero dikunchjianxin chia oro. ¹³Ko ngayee thi yaato candelero te'i, ja'an bikon Jesús, thi Xii juixin ngajni, ko jingaa naa luntho jini jikaxin no ruthee, ko jithia ngain pechue naa thi dikunchjianxin juxon chia oro. ¹⁴Ko xrajaa anto rua xra, inchin

chjon rua, o inchin chrintha ngata'a jnancha'a. Ko jmakon jidakima inchin are jitjama xru'i. ¹⁵Ruthee jidakima inchin chia bronce are jidatanga chia ixin nchegakima na chia; ko are nichja, thee thi'in ni inchin jinda are jikjamangiathe nda ngain tsaaga. ¹⁶Ngaa rajianxiin bechunda yaato kuntutse, ko ngain ru'a bachrxexin naa chia taade ko yao chia no lumuenxin chia ko no tse'e chia. Ko ngakon jidakima inchin ncha'on are jichantha sua.

¹⁷Are ja'an bikon je'e, baritsinga ngaka ruthee xraa naa thi ndadige'en. Aro je'e kuenta'a rajianxiin ngata'a na ko ndachjejin na:

—Xraon'a, ja'an thi ubari'i are kainxin kuexi'in be'e ko ja'an xra sari'i are kainxin undatsjexin. ¹⁸Ko ja'an richon, ko ja'an ndabe'en na, aro jai richon ko sarichon kainxin ncha'on. Ja'an chunda juachaxin ngain thi ndade'en ni ko ngain thi thji kain chujni ndade'en. ¹⁹Kjin thi ja'a bikon, thi jitu'en jai ko thi xra siku'en. ²⁰Ko ji'i ruchro thi yaato kuntutse ja'a bikon jii ngaa rajianxinna, mee thi yaato ángel dikao juajna ngain thi yaato ni'ngo. Ko thi yaato candelero dikunchjianxin chia oro, mee thi yaato ni'ngo.

Juajna bayée ni'ngo Éfeso

2 ¹Kji'in ángel dikao juajnee Ndo Dio ngain ni'ngo jii ngain rajna Éfeso: “Jaña ndachro thi chunda thi yaato kuntutse ngaa

rajianxiin ko ride'e ngayee thi yaato candelero dikunchjianxin chia oro: ²Ja'an nuna kain thi ja'a ra nche'e ra, kai nuna ixin anto suji nche'e ra xraa ra, ko thinthue'a ra thi kuangi ra. Ko kai nuna ixin rinao'a ra se'e chujni jian'a गया'a ra. Kaxon nuna ixin batsuan ra chujni ndachro ixin ja'an rua'an na, aro ndua'a, ko jaña nu'a ra ixin je'a na ko ubatsuan ra na ixin je'o ncheyaxon na. ³Ko anto kuixi'an ra kain thi tangi, ko ixin binche'e ra thi kuetu'an ra anto betan ra tangi ixin ja'an, ko maski anto tangi ku'an ra, xru'in ncha'on kuinthu'e ra thi bithikaon ra. ⁴Aro ja'an nchexruxinna'a naa thi ja'a ra nchao'a tenche'e ra. Ko mee ixin jai ithjuena'a ni ra

ko ithjue'a choo ra inchin are nakuexinxon ra bithikaon ni ra. ⁵Mexinxin xraxaon ra thinoo kuexinxin ra binche'e ra thi jian'a, ko danchia ra sitjaña'a ra thi jian'a binche'e ra ko kjan nche'e ra inchin are nakuexinxion ra bithikaon ni ra. Ja sinche'a ra ji'i, ja'an tuin saso ngajin ra ko sinthjianxin ngajin ra candelero. ⁶Aro ja'an nchexruxinna naa thi ja'a ra nche'e ra, ko mee ixin ningaku'en ra thi nche'e chujni nicolaítas inchin ja'an kai ningakuan thi nche'e na. ⁷Ja'a ra xro thi'in ra, thinxin ra jian thi ndachro Espíritu Santo ngain ni'ngo te'i: Kain chujni tsixi'in ko sinche'a thi jian'a, ja'an ruchja'a na juachaxin sine na thuchjuiin ntha nchegechon ni, ko ntha mee



*Ntha nchegechon ni
(Apocalipsis 2:7)*

jii ngain nunthe'e Ndo Dio, thi anto chrjuin jii.”

Juajna bayée ni'ngo Esmirna

⁸ 'Kji'in ángel dikao juajnee Ndo Dio ngain ni'ngo jii ngain rajna Esmirna: “Jaña ndachro thi ube'e are kainxin kuexi'in be'e ko xra se'e are kainxin undatsjexin, ko be'en ko kjan xechon inaa: ⁹ Ja'an nuna kain thi nche'e ra, kain thi tangi tedetan ra, ko kai nuna ixin nua ra ngain nunthe ji'i, aro anto tsjé chunda ra ngain Ndo Dio. Kaxon nuna ixin ni ndachro ixin judío nā nichja nā thi ndua'a ixin ja'a ra ko dikjan nā chujnii nchijjin. ¹⁰ Xraguen'a ra kain thi tangi sathu'e ra, ixin nchijjin tsiaxi'an ra kanxion ra ngain ndu'a xiiso ixin sikon nā a jaan chunthia ni ra, ko the ncha'on satho ra tangi. Aro ja'a ra xru'in ncha'on thinthu'e ra thi chunthia ra maski se'en ra, ko ja'an ruchja'a ra thi rukjan ra inaa chujni narua ko xru'in ncha'on se'en ra. ¹¹ Ja'a ra xro thi'in ra, thinxin ra jian thi ndachro Espíritu Santo ngain ni'ngo te'i: Thi chujni tsixi'in ko tsinthue'a thi chunthia na, chujni mee se'e nā ngain Ndo Dio, are je'e ndo santsjenda ndo chujni nche'e jian'a are ukain ndatsjexin.”

Juajna bayée ni'ngo Pérgamo

¹² 'Kji'in ángel dikao juajnee Ndo Dio ngain ni'ngo jii ngain rajna Pérgamo: “Jaña ndachro thi jichunda chia taade ko yao chia no lumuenxin chia ko no tse'e chia:

¹³ Ja'an nuna kain thi nche'e ra ko kai nuna ixin te ra nthi'a thi thetu'an nchijjin. Aro maski jamee, ja'a ra xradithikaon ni ra. Ko ja'a ra ndachro'a ra ixin dithikaon'a ni ra, maski tangi batho ra ngaa nano buen nā Antipas, thi nichja jian ixin ja'an ko be'en nthi'a thi thetu'an nchijjin. ¹⁴ Aro ja'an nchexruxinna'a naa thi ja'a ra nche'e ra: Ixin nthi'a te ngajin ra kanxion chujni nche'e inchin binche'e Balaam, thi kjuague ko ndache Balac kexreen runcheye'e chujni Israel ixin binche'e nā thi jian'a, ixin bine nā thi ndaxra banchesayexin nā diuchjan dikunchjianxin xro o nthaa, ko ixin bagejuaka'o nā nchrii je'a chri'i nā o xii je'a xixi'i nā. ¹⁵ Ko kai ixin ngaya'a ra te kanxion chujni rinao'a nā thinthu'e nā thi kjuago chujni nicolaítas. ¹⁶ Mexinxin, thinthu'e ra tuin thi jian'a tenche'e ra, ixin ja sinche'a ra jamee, ja'an tuin saso ngajin ra ko tsetuki'an chujni mee kunixin thi chia taade dachrxexin ru'a na. ¹⁷ Ja'a ra xro thi'in ra, thinxin ra jian thi ndachro Espíritu Santo ngain ni'ngo te'i: Thi chujni tsixi'in ko sinche'a thi jian'a, ja'an ruchja'a nā juachaxin sine nā thi maná jima jai. Ko ruchja'a nā naa xruchjan rua, ko nganito xro mee jitaxin naa nombre narua, ko je'o chujni sayée xro tsunu'e nā nombre ji'i.”

Juajna bayée ni'ngo Tiatira

¹⁸ 'Kji'in ángel dikao juajnee Ndo Dio ngain ni'ngo jii ngain

rajna Tiatira: “Jaña ndachro Xe'en Ndo Dio, thi chunda inchin xru'i ngain jmakon, ko ruthee jidakima inchin chia bronce are jidatanga chia: ¹⁹Ja'an nuna kain thi nche'e ra, thi thjue na ni ra, thi chunthia ni ra, ko ixin nche'e ra thi kuetu'an ko ixin thixi'an ra kain, ko kai nuna ixin jai ja'a ra icha tsjé tenche'e ra ke are nakuexinxon ra bithikaon ni ra. ²⁰Aro ja'an nchexruxinna'a naa thi ja'a ra nche'e ra: Ixin nthi'a gaya'a ra jii naa nchrii nche'e inchin banche'e nchri bi'in Jezabel, nchri ndachro ixin nichja nchra juajna thixin ngain Ndo Dio, aro je'o ncheye'e nchra chujni nche'e xrana ko tjague nchra na ixin sejuaka'o na nchrii je'a chri'i na ko xii je'a xixi'i na ko kai ixin ne na thi ndaxra banchesayexin nchra diuchjan dikunchjianxin xro o ntha. ²¹Ja'an uchja'a nchra tsjé ncha'on ixin tsinthu'e nchra thi jian'a nche'e nchra, aro chro'a nchra ixin nchexruxi'in nchra xrajon nchra ngain tsjé xii. ²²Mexinxin ja'an sintha'a ixin je'e nchra ko chujni ruee nchra anto tsuni'i na ko setsingata'a na saon; ko ja tsinthue'a na thi jian'a nche'e na, ja'an, sinthagetan na thi anto tangi. ²³Ko ja'an nasuenxon kain xe'en nchra. Jamee kain chujni ngain kainxin ni'ngo tsunu'e na ixin ja'an chunxin juaxraxauen na ko anseen na, ko kain ra ruchja'a ra thi jikininxin ra sayé'e ra ixin thi binche'e ra. ²⁴Aro ja'a ra, xro

te ra nthi'a ngain rajna Tiatira, xro nche'a ra thi nche'e nchrii mee ko xru'in ncha'on batsuan ra thi je'e na nchegil'in na thi anto jima jii ngain nchiijin, ja'an rindathjo ra ja'a ra ixin isatho'a ra icha thi tangi, je'o thi uchunda ra. ²⁵Aro thenchji'an ra thi uchunthia ni ra, sithjaja ncha'on are ja'an si'i inaa. ²⁶Kain ra xro tsixi'an ra ko tsinthue'a ra thi chunthia ni ra ko nche'e ra xrana tsjexinka nunthe, ja'an ruchja'a ra juachaxin tsetu'en ra kain nunthe, ²⁷jaña inchin Ndudana chjana ndo juachaxin. Ja'a ra tsetu'en ra kain nunthe kunixin naa ntha kutho dikunchjianxin chia. Ko chujni kain nunthe, ni sithikaon'a, sikaon na kunixin ntha kutho mee, ko ruchjeka na inchin ja rukji na naa chi. ²⁸Ko kai ruchja'a ra thi kunutse nchengasaan are nduuyo. ²⁹Ja'a ra xro thi'in ra, thinxin ra jian thi ndachro Espíritu Santo ngain ni'ngo te'i.”

Juajna bayée ni'ngo Sardis

3 ¹Kji'in ángel dikao juajnee Ndo Dio ngain ni'ngo jii ngain rajna Sardis: “Jaña ndachro thi chunda thi yaato espiritue Ndo Dio ko chunda thi yaato kunutse: Ko ja'an nuna kain thi nche'e ra ko nuna ixin undadige'en ra ngain espiritua ra maski xraa techon ra. ²Xingama'a ra, ko nchesuji ra thi xranchao tsusuji, maski tatede'en. Ko thi ja'an bikon nche'e ra nchao'a jii ngathexin kon Ndo Diona.

³Mexinxin xraxaon ra kain thi kuangi ra ko kui'in ra, ko nche'e ra thi ukuangi ra ko inche'a ra thi jian'a binche'e ra. Ja sinche'a ra jamee, ja'an saso ngajin ra xraa chujni dixinthebe'o xi che'e are naxin xe'e. ⁴Aro nthi'a ngaya'a ra ngain rajna Sardis, xra jii chujni nche'a thi jian'a ko mee inchin chujni xraa chje'a kithja lunthue. Ko ni mee sakji na ngajin kunixin lunthue na rua, ixin ja'naa jikininxin na. ⁵Ko kain chujni tsixi'in kain thi tangi ko tsinthue'a na thi chunthia na ngajin na, ni mee sinthengaa na luntho rua, ko ja'an tsunchjengaya'a ni mee ngain thi xroon jitaxin na, thi xroon jitaxin kain ni ukjan inaa chujni narua. Ko ja'an rundachrjan ixin chunxin na nthi'a ngathexin kon Ndudana ko ngathexin kon kain angeel ndo. ⁶Ja'a ra xro thi'in ra, thinxin ra jian thi ndachro Espiritu Santo ngain ni'ngo te'i."

Juajna bayée ni'ngo Filadelfia

⁷Kji'in ángel dikao juajnee Ndo Dio ngain ni'ngo jii ngain rajna Filadelfia: "Ja'naa ndachro thi xru'in jian'a binche'e ko ndua Xe'en Ndo Dio, thi bayée juachaxin thetu'an inchin David. Ko are je'e danthjee naa puerta, xru'in kensen nchao tsejee, ko are je'e thejee, xru'in kensen nchao santhjee. ⁸Ja'an nuna kain thi nche'e ra. Ko banthjaa ngathexin kon ra naa puerta ko xru'in kensen nchao tsejee, ko maski isuji'a

ra, aro bithikaon ra juajnana ko xru'in ncha'on ndachro ra ixin chunxin'a ni ra. ⁹Mexinxin ja'an rurua'an ngajin ra chujni ndachro ixin judfo na aro ndua'a ixin ncheyaxon na ko nche'e na inchin rinao nchijin. Ko ja'an sintha'a ixin sethuxin na ngaka ruthaa ra ko ja'naa tsunu'e na ixin ja'an anto thjua'a ra. ¹⁰Ko ixin xru'in ncha'on kuinthu'e ra thi chunthia ra ngajin inchin kuetu'an ra, ja'an tsjengijna ra ixin xru'in tsu'an ra are tsii ncha'on are kain chujni ngain nunthe jii' satho na tangi. ¹¹Ja'an tuin rukjan na. Ko xra dithikaon ra ngajin na inchin dithikaon ra, ko ja'naa xru'in kensen santsja'a ra thi corona sayé'e ra. ¹²Ko kain chujni sathu'e kain thi tangi ko tsinthue'a na thi chunthia na, ja'an sinthakjan na inchin thi xro jike'e ningue Ndo Diona, ko xru'in ncha'on sachrxjin na nthi'a. Ko nganito na, ja'an tsentaxin nombree Ndo Diona ko rajnee ndo, thi rajna narua di'in Jerusalén, thi rajna tsixin ngajni thi thjen Ndo Dio. Ko ja'an kai setaxin na nganito na kunixin naa nombre narua. ¹³Ja'a ra xro thi'in ra, thinxin ra jian thi ndachro Espiritu Santo ngain ni'ngo te'i."

Juajna bayée ni'ngo Laodicea

¹⁴Kji'in ángel dikao juajnee Ndo Dio ngain ni'ngo jii ngain rajna Laodicea: "Ja'in ndachro je'e thi di'in Thi Ja'naa Tsu'en, thi ndachro thi ndua ixin Ndo Dio. Ko ixin je'e, Ndo Dio binchechjian

ndo kain thi jii. ¹⁵Ja'an nuna kain thi nche'e ra. Ko nuna ixin dithikaon'a ra kain thi ja'an kuetu'an ra ko je'o thu'a dithikaon ra. ꞑKo icha jian rugithikaon ra kain thi thetu'an ra o xru'in rugithikaon ra, ko ji'i ruchro ixin je'a kin ra o je'a sua ra! ¹⁶Aro ixin ja'a ra je'o inchin thi yaaso ra, ja'an tsunkjanxin ra ngain ru'a na. ¹⁷Ko ja'a ra xrandachro ra: Ja'an ná anto tsjé chunda ná ko xru'in ditjanna ná. Aro ja'a ra ncheye'o ra ansean ra ixin ja'a ra juxon thi tangi tedetan ra, xru'in renthe ra, ko anto nua ra, ko dikon'a ra ko te ra xraa chujni xru'in luntho tengaa. ¹⁸Mexinxin ja'an ndathjo ra, thena'na ra chia oro xruthe ngain xru'i ixin jian kurua chia ko icha renthe chia; ko jañaá ndua rukjan ra chujni chunda anto tsjé. Ko thena'na ra luntho rua ixin sinthenga'a ra ixin jañaá ruxramatja thi anto suaxin ixin thulucho nthau'a ra. Ko thena'na ra xruan sinthjingi jmakon ra ixin icha jian sikon ra. ¹⁹Ko ja'an nthasathaa ko ndagatho tangi kain chujni ja'an thjuaa. Mexinxin kjan ra xraa chujni anto nche'e xree Ndo Dio, ko inche'a ra thi jian'a ko danchia ra sitjaña'a ra thi binche'e ra. ²⁰Tsje'e ra, ja'an rindangia ntha dijexin nchia, ko ridaya'a ra. Jꞑ chrujan ra xro tsi'in ra thana ko santhje'e ra nchiandui ra, ja'an sixi'in ko sineki'an ni banthjee nchiandu'a ko je'e nꞑ sine nꞑ ngajin. ²¹Ko kain chujni

tsixi'in sathu'e kain thi tangi ko ruchunthia ngajin, ja'an ruchja'a nꞑ juachaxin sinthe nꞑ chrikena, nthi'a thi thetu'an, jañaá inchin ja'an kuixinna ko bari'i chrikee Ndudana nthi'a thi thetu'an ndo. ²²Ja'a ra xro thi'in ra, thinxin ra jian thi ndachro Espiritu Santo ngain ni'ngo te'i."

Ja'in tsusaaya nthi'a ngajni

4 ¹Kuthimejan, ja'an tsjaa ngajni ko nthi'a bikon xraa naa ntha dijexin nchia jixrangee. Ko thi tha nichja'na sa'o ko seen baxruen inchin trompeta, ndachjejin na:

—Tani nthi'i ko tsjagu'a kain thi rugunda siku'en are tsjexin kain ji'i.

²Ko juibe'o ngajin na Espiritu Santo ko kuexi'in kjuagu'na ko bikon nthi'a ngajni naa ntha xintauen thi thetu'an, ko bikon naa thi tajita'a ntha. ³Ko thi jita'a ntha xintaon jidakima inchin naa xro chrjuin jii di'in jaspe o xro di'in cornalina. Ko ngandajin ntha xintaon mee, be'e naa kunchecha chrjuin jidakima inchin naa xro di'in esmeralda. ⁴Ko ngandajin ntha xintaon mee, be'e kan ko noo ntha xintauen thi thetu'an, ko nthi'a teta'a kan ko noo ni joon ko tengaa nꞑ luntho rua ko jita'a jaa nꞑ corona dikunchjianxin chia oro. ⁵Ko ngain thi ntha xintaon bikon sa'o, bagachrjexin thi tungiixin, thi bagathe ko tsjé tha. Ko ngathexin ntha xintaon mee, jiche yaato candil, ko mee thi

yaato espiritue Ndo Dio. ⁶Ko kai ngathexin ntha xintaon jii, bikon xraa naa ndachaon dikunduxin ni inchin naa xruxrao.

Ko nthi'a thi jii ntha xintaon, bikon ngandajin ntha, noo thi bakingi ko jichon, ko bechunda tsjé jmakon no ngajinxin ko no tunxin. ⁷Ko thi sa'o bakingi ko jichon be'e xraa naa kuleón; thi yuxin be'e xraa naa kuxintha; thi ninxin jichunda ngakon xraa naa xii; ko thi nunxin be'e xraa naa kudatse jitjaganga. ⁸Kanui thi bakingi ko jichon, nanaa binthechunda inkjaon nenechaan, ko nguixin ngama ko chringinde'e nene bechunda jmakon; ko ncha'on ko thie banthendachro:

Santo, santo, santo,
jaña Ncha ná Dio, thi
chunda kainxin juachaxin,
ndo jii jai, be'e are sa'o, ko
tsii inaa.

⁹Ko are kanui thi bakingi ko jichon binchesaye'e ko bakexruxi'in thi jita'a ntha xintaon icha renthe ko jichon kainxin ncha'on, ¹⁰ni kan ko noo ni joon bagethuxin na ko bagiseta'a na nunthe ko banchesaye'e na thi jichon kainxin ncha'on, ko bakiin na coronee na ngathexin ntha xintaon, ko bandachro na:

¹¹Nchana ná ko Diona ná,
Suixin jikininxin kainxin
juachaxin ko tsusaya'a;
ixin Suixin thi binchechjian
kain thi jii,
ko ixin Suixin binao
kunchjian kain thi jii.

Kulekue Ndo Dio ko thi xroon dixea

5 ¹Kuthimejan bikon thi jita'a ntha xintaon ko ngaa rajianxiin jiyaa naa xroon dixea, ko dikjin na xron no ngaxinxin xron ko no ndujaxin xron ko jichunda xron yaato sello. ²Ko bikon naa ángel kunixin jié juachaxin ko suji jidanchiangi:
—¿Kensen jikininxin tsinchje kain sello jiyaa xron ko santhjee xron?

³Aro nthi'a ngajni, ko ngain nunthe, ko ngangin nunthe xru'in kensen nchao ruganthjee xron ko nchao rutsje'e thi jitaxin ngain xron. ⁴Ko ja'an anto batsjanga ixin xru'in kensen binchue ko rugikininxin ruganthjee xron, ko rukjao xron ko rutsje'e xron. ⁵Kuthimejan naa ni kan ko noo ni joon, ndachjejin na:

—Itsjanga'a icha, ixin thi ncheji'in na Kuleuen Judá ko bahrjeninxin rey David, je'e ubacha ko nchao tsinchje thi yaato sello jiyaa xroon ko santhjee xron.

⁶Kuthimejan ngakee ntha xintaon icha renthe, ko ngayee kanui thi bakingi ko jichon, ko ngayee thi kan ko noo ni joon, ja'an bikon naa Kuleko tajingathjen, aro anto dikon ni ixin diguen na ba. Ko bechunda ba yaato nthee ba ko yaato jmakon ba. Ko thi yaato jmakon ba, mee thi yaato espíritu rua'an Ndo Dio nguixin ngata'a nunthe. ⁷Ko je'e kjuui ko kuaa xroon jingaa no rajianxiin

thi jita'a ntha xintaon icha renthe.

⁸Ko are juexin kuaa xroon, kanui thi bakingi ko jichon ko thi kan ko noo ni joon binthethuxin nā ko biseta'a nā nunthe ngathexin kon thi di'in Kuleko. Nanaa ni joon bechunda nā naa arpa ko nanaa copa dikunchjianxin oro ko tekaon kunixin tsjuka, ko tsjuka ruchro thi nichja kain chujni ngain Ndo Dio. ⁹Ko tetsje nā naa soon narua thi ndachro:

Suixin jikininxin rutse xroon ko tsinchje kain sello jiyaa xron;

ixin Suixin naguexon nā, ko jnia kjuengaxin 'na ngain Ndo Dio,

kain thi jian'a binche'e kain chujni jejee tetsje'e te nguii nunthe, kain ngigua, kain rajna, ko chujni kain nunthe.

¹⁰Ko Suixin chje'e nā juachaxin tsetu'an nā ko rukjan nā danee Ndo Dio.

Ko chje'e nā juachaxin tsetu'an nā ngain nunthe.

¹¹Kuthimejan tsjaa inaa ko kuian thee anto tsje ángel ngandajin ntha xintaon icha renthe, ko ngandajin kanui thi bakingi ko jichon ko ngandajin thi kan ko noo ni joon. Nthi'a be'e tsjé millon ángel. ¹²Ko suji banthendachro:

Thi Kuleko naguexon nā, jikininxin sayée kain juachaxin, kain thi anto renthe, ko sayée juaxraxaon inchin Ndo Dio ko kain juachaxin, ko sayée kain juasaaya ko rutsjethe'e ni.

¹³Ko kuian kain thi kunchjian ixin Ndo Dio, nthi'a ngajni, ngain nunthe, chringi nunthe ko kain thi jii ngain ndachaon, ko binthendachro:

Thi jita'a ntha xintaon ko thi Kuleko, jikininxin tsusaye'e, rutsjethe'e ni, sinchesaye'e ni ko sayée kain juachaxin kainxin ncha'on.

¹⁴Ko kanui thi bakingi ko jichon suji binthendachro:

—iJaan, jaña tsu'en!

Ko ni kan ko noo ni joon binthethuxin nā ko biseta'a nā nunthe ko binchesaaya nā ngain thi jichon kainxin ncha'on.

Thi yaato sello jiyaa xroon

6 ¹Kuthimejan bikon thi Kulekue Ndo Dio kuinchje naa thi yaato sello jiyaa xroon, ko kuian nichja naa thi noo bakingi ko jichon ko kuian thee suji inchin are dathe, ko ndachro:

—iXrakui ko tsje'e!

²Ja'an tsjaa ko bikon naa kunxin rua. Thi jita'a ba jiyaa naa chijno, ko binchegayee nā naa corona, ko bachrje ixin sigacha, ko sacha icha.

³Are Kulekue Ndo Dio kuinchje thi yuxin sello, ja'an kuian nichja thi yuxin thi bakingi ko jichon ko ndachro:

—iXrakui ko tsje'e!

⁴Ko bachrje inaa kunxin jatse. Ko thi jita'a ba bayée juachaxin ixin je'e sinthjian thi chrjuin xrakao choo chujni ko sinche'e ixin tsexi'in

tseto n̄a ko nasuexon choo n̄a. Ko bayée naa chia taade anto jié.

⁵Are Kulekue Ndo Dio kuinchje thi ninxin sello, ja'an kuian nichja thi ninxin thi bakingi ko jichon ko ndachro:

—¡Xrakui ko tsje'e!

Ja'an tsjaa ko bikon naa kunxin thie. Ko thi jita'a ba jiyaa naa balanza ngaa raa. ⁶Ko ngayee kanui thi thingi ko techon ja'an kuian naa tha ndachro:

—Thi dacha ra ngain naa ncha'on, je'o sira'a ra tse'na ra nakua kilo trigo ko jañaa kai renthe nii kilo cebada. ¡Aro ncherenthe'a aceite ko vino!

⁷Ko are Kulekue Ndo Dio kuinchje thi nunxin sello, ja'an kuian nichja thi nunxin thi thingi ko jichon ko ndachro:

—¡Xrakui ko tsje'e!

⁸Ja'an tsjaa ko bikon naa kunxin sine. Ko thi jita'a ba di'in thi Ndade'en ni, ko jirue thi thetu'an thi thji chujni ndadige'en. Ko kayui thi te'i bayée juachaxin ngain naa thi noo dichjeeya nunthe ixin suen chujni, ko sincheketo n̄a, ko se'e jintha, chin, ko sinche'e ixin kuxiigo chrintho jii ngain nunthe tsjaaya ba.

⁹Are Kulekue Ndo Dio kuinchje thi naunxin sello, ja'an bikon chringinde'e altar be'e nthi'a, kain almee chujni binthege'en ixin kjuaaago n̄a ngain icha chujni thi jian juajnee Ndo Dio ko ixin kuinthue'a n̄a thi bakjaago n̄a ko thi bachunthia n̄a. ¹⁰Ko kain ni te'i suji bandachro n̄a:

—Nchana ná, Suixin thi anto jian ko dinche'e kain thi dindachro, ¿kesa sinche'e jie ko sinchegatho tangi thi chujni kjuaaaya ngajin ná?

¹¹Kuthimejan bayée n̄a luntho rua ko bitu'en n̄a ixin sinchejuga'a n̄a nchion, ruxethaja se'en kain ni jinche'e xra inchin je'e n̄a.

¹²Are Kulekue Ndo Dio kuinchje thi inkjaunxin sello, ja'an tsjaa, ko bikon suji kuingi nunthe. Ko ncha'on ndakunthie nchaon, xraa luntho thie dengaa ni ta juachjaon, ko kunithjao ndakunjatse ba inchin jni. ¹³Ko kunutse te ngajni binthji ba ngata'a nunthe, jañaa inchin are ntha higo dingungi'i ntha thuchjuuin ntha are anto suji tja chrintho. ¹⁴Ko ngajni ndabitjaan inchin naa xroon are xea xron, ko kain jna ko kain nunthe jindajin jinda, kuingi ko ibe'a thi binthe. ¹⁵Ko kain rey jii ngain nunthe, ni anto renthe, ni anto chunda tumi, ni thetu'an ngain xi soldado, ni anto chunda juachaxin ngain nunthe, ni dikuchji ngain inaa chujni ko ni xru'in xi najni chunda, kain ni te'i binthema n̄a ngain thi dichrjangi jna ko ngagee xro yeye ngain jna. ¹⁶Ko kain n̄a ndache n̄a jna ko xro yeye:

—¡Dinthetsingatja ni ra, ko thema ni ra ixin sikon'a ná thi jita'a ntha xintaon icha renthe! ¡Thema ni ra ixin sikon'a ná thi jiduñao Kulekue Ndo Dio! ¹⁷Ixin ujuii ncha'on suan suji jie, ko xru'in kensen tsixi'in ngain jie jii'i.

Ni 144 mil bayée sellue Ndo Dio

7 ¹Kuthimejan, ja'an bikon noo ángel tatengathjen, naa no thi chrinxin ncha'on, naa thi diataunxin ncha'on, naa no sur ko inaa no norte ngain nunthe. Ko tateke'e chrintho ixin xru'in chrintho tsja ngata'a nunthe, ngain ndachaon ko ngain kain ntha. ²Kai bikon inaa ángel juixin thi chrinxin ncha'on ko jichunda sellue Ndo Dio, ndo jichon. Ángel ji'i kuyauthe suji thi noo ángel bayée juachaxin sinchegatho tangi nunthe ko ndachaon, ko ndachro:

³—Xranchegathu'a tangi nunthe, ndachaon ko kain ntha tsjexinja tsiin ná sellue Ndo Dio ngain nthathjen ni nche'e xree ndo.

⁴Ko ja'an kuian ixin kie'en chujni bayée sellue Ndo Dio, ko mee

kjui 144 mil chujni bachrjeninxin ngain ni theyoo xe'en Israel.

⁵ Ko 12,000 nā bachrjeninxin Judá bayée sello,

12,000 nā ngain Rubén,
12,000 nā ngain Gad,

⁶ 12,000 nā bachrjeninxin Aser,
12,000 nā ngain Neftalí,
12,000 nā ngain Manasés,

⁷ 12,000 nā bachrjeninxin Simeón,


12,000 nā ngain Leví,
12,000 nā ngain Isacar,

⁸ 12,000 nā bachrjeninxin ngain Zabulón,

12,000 nā ngain José
ko 12,000 nā bachrjeninxin nā Benjamín.

Tsjé chujni tengaa luntho rua

⁹Kuthimejan, ja'an tsjaa ko bikon tsjé chujni jingakjan ni



*Tsjé chujni tengaa luntho rua
(Apocalipsis 7:9)*

juixin kain nunthe, chujni jejee tetsje'e te nguii nunthe, kain ngigua ko kain rajna jii ngain nunthe. Ko ixin anto tsjé na xru'in kensen nchao rukekin na, ko tatengathjen na ngaka ntha xintaon icha renthe thi thjen Ndo Dio ko ngathexin kon Kulekue ndo. Ko tengaa na luntho rua ko kain na teyaa na kajne ngaa raa na. ¹⁰Kain na tetuyao na ko bandachro na:

Ja'an ná kjan ná inaa chujni narua ixin Ndo Dio,
ndo thjen ngain ntha xintaon icha renthe,
ko ixin Kulekue ndo.

¹¹Ko kain ángel tatengathjen ngandajin ntha xintaon icha renthe, ngandajin ni joon ko ngandajin kanui thi bakingi ko techon. Ko kain ángel binthethuxin ko biseta'a nunthe ngathexin ntha xintaon icha renthe ko binthenchesaye'e Ndo Dio. ¹²Ko binthendachro:

¡Jamee tsu'en! Ndo Diua ná jikininxin rutsjethe'e ni ko sinchesaye'e ni,
ixin nu'e ndo kain, ko thexruxi'in ni ndo,
ko tsusaye'e ndo kunixin thi chunda ni ko kain juachaxin jikininxin je'e ndo. ¡Jamee tsu'en kainxin ncha'on!

¹³Kuthimejan naa ni joon, thi ni kan ko noo banchiangi'na:
—Kain ni tengaa luntho thjua, gkexe'e ni yaa, ni tengaa luntho thjua, ko thinoo juixin na?

¹⁴Ja'an bathaa ko ndachrjan:
—Suixin thi nu'a.

Ko ndachro:

—Kain chujni ji'i, thi ni anto tangi bathu'e ko anto tangi ku'en. Ko ni te'i bincherua na lunthue na kunixin jnii Kulekue Ndo Dio. ¹⁵Mexinxin te na ngathexin ntha xintaon thi thjen Ndo Dio ko nchesaye'e na ndo ncha'on ko thie ngain ningue ndo. Ko chujni te'i xru'in tsu'en na ixin thi thjen ngain ntha xintaon icha renthe, mee thjengijna na. ¹⁶Ko chujni te'i isechunda'a na jintha ko sen'a na jinda, ko iruchjan'a na kunixin suee ncha'on, ¹⁷ixin Kulekue Ndo Dio, thi jii ngakee ntha xintaon icha renthe saku'en na, inchin thi thingaria kuleko, ko je'e sikao na ngain thi chri'in jinda, nda nchekjan ni inaa chujni narua. Ko Ndo Dio suni'i ndo ndakon kain chujni.

Thi yatuxin sello

8 ¹Are Kulekue Ndo Dio kuinchje thi yatuxin sello, nthi'a ngajni tatenkuabe'o kain, ko ixru'in kui'in ni inchin rio'o hora. ²Kuthimejan ja'an bikon yaato ángel tatengathjen ngathexin kon Ndo Dio, ko nanaa ángel bayée naa trompeta. ³Ko inaa ángel juui kunixin naa thi chexin tsjuka dikunchjianxin oro ko bingathjen ngaka altar. Ko ángel mee bayée anto tsjé tsjuka ixin tsjuka mee thi kuexruxinxin kain chujnii Ndo Dio, ángel sajón

ngain altar dikunchjiaxin oro, jii nthi'a ngaka ntha xintauen Ndo Dio. ⁴Ko thi jingaa raa ángel mee kuajinxin nchiin tsjuka ko thi kuexruxinxin chujnii Ndo Dio, ko biji nchin ngain Ndo Dio. ⁵Kuthimejan ángel mee kuaa chia chexin tsjuka ko binchakin kunixin xruithjee altar, ko xru'i mee kjuá ngata'a nunthe. Kuthimejan kuexi'in anto bathe ko kui'in ni tsjé tha ko anto kungiixin ko suji kuingi nunthe.

Thi ku'en are kuyao trompeta

⁶Kuthimejan thi yaato ángel teyaa thi yaato trompeta, tatechue'on ixin sintheganua trompeta.

⁷Ko are thi ángel sa'o banua trompetee, bania thuni ko xru'i jithekjan jni. Kain mee chexin naa thi ninxin chjeeeya nunthe, ko kai naa thi ninxin dichjeeeya kain ntha ko kayua.

⁸Kuthimejan are thi yuxin ángel banua trompetee, betsiangi ngangi ndachaon xraa naa jna jié jitsama xru'i. Ko naa thi ninxin dichjeeeya ndachaon ndakjan jni. ⁹Ko naa thi ninxin dichjeeeya kain thi jii ngangi ndachaon ko techon ndabinthege'en, ko naa thi ninxin dichjeeeya kain ntha barko ndaxanthe.

¹⁰Kuthimejan are thi ninxin ángel banua trompetee, betsingaxin ngajni naa kunutse anto jié ko jitsama ba xru'i. Ko betsinga ba ngain naa thi ninxin dichjeeeya kain nda jithinga ko

kain thi jichrinxin jinda. ¹¹Ko kunutse mee bi'in ba thi Tsjá, ko naa thi ninxin dichjeeeya kain jinda ndakutsjá nda. Ko anto tsjé chujni ndabinthege'en na ixin bi'i na nda.

¹²Kuthimejan thi nunxin ángel banua trompetee, ko bincheni'i naa thi ninxin dichjeeeya ncha'on, xraje'o ku'en kunithjao, ko xraje'o ku'en kunutse. Mexinxin naa thi ninxin dichjeeeya kain mee binchetjaan xruui, ko xraje'o ku'en ncha'on ko thie.

¹³Kuthimejan, ja'an tsjaa ko kuian naa kudatse jindachruka nene'e jitjaganga nthi'a ngusine ngajni ko suji ndachro:

— ¡Ay, ay, ay! ¡Anto tangi tsu'en kain chujni te ngata'a nunthe are kanií ángel ditjaan sanua trompetee!

9 ¹Are thi naunxin ángel banua trompetee, ja'an bikon naa kunutse xinkanjinxin ba ngajni ko betsinga ba ngain nunthe. Ko kunutse mee bayée ba thi xirexin thi anto ni'nga, jii xraa tsaaga. ²Kuthimejan kunutse mee banthjee ba thi xraa tsaaga anto ni'nga, ko nthi'a kjuinxin nchin anto jié xraa nchiin naa thja anto jié. Ko nchin mee ndabinchenaxin xe'e ncha'on ko chrintho. ³Ko ngain nchin mee bachrjexin anto tsjé kuxuali, ko kjuaganga ba ngataon nunthe. Ko kain kuxuali mee bayée ba juachaxin tsjaaya ba inchin kunthanchia jii ngain nunthe. ⁴Ko bitu'en ba

ixin xru'in sinchekao ba kain ka jii ngata'a nunthe, kain thi yua, kain nthaa, je'o sincheni'i ba kain chujni chunda'a sellue Ndo Dio ngain nthathjen. ⁵Aro baye'a ba juachaxin nasuenxon ba chujni, ko je'o na'o kunithjao sinchegatho ba tangi kain chujni ko tsiin n̄a inchin thiin ne'e ni kunthanchia. ⁶Ngain ncha'on te'a chujni sinao n̄a se'en na, aro chro'a se'en n̄a. Ko maski anto sinao n̄a se'en n̄a, aro thi ndade'en ni tsunkjínxin ngain n̄a.

⁷Ko kuxuali te ba inchin kunxin tjajil'in n̄a ixin dikao n̄a ba thi theto n̄a; ko ngain jaa ba jita'a xraa naa corona dikunchjianxin oro ko ngakon ba jii xraa ngakon chujni. ⁸Ko xrathusin ba te inchin xrajaa nchrii, ko neno ba te xraa neno kuleón. ⁹Ko nguii nthau'e ba xraa jitsaa ba chia, ko nene'e ba baki'in ni xraa are jidatheka thii tsjé carreta thingajin kunxin are dikao n̄a ba ixin theto n̄a.

¹⁰Ko nthanee ba be'e xraa nthanee kunthanchia. Ko nthanee ba tsjayaxin ba na'o kunithjao ngain chujni. ¹¹Kain kuxuali mee je'o bagithikaon ba thi ángel thetu'an thi xraa tsaaga anto ni'nga. Ko ángel ji'i di'in ngain ngigua hebreo Abadón, ko ngain ngigua griego di'in Apolión, ko kayui ruchro: Thi Nhexanthe kain thi jii.

¹²Thi sa'o tangi ku'en, ujuexin, aro xra ditjaan iyoo thi anto tangi.

¹³Thi ángel inkjaunxin banua trompetee, ko kuian naa tha bachrjexin ngayee thi noo nth'e'e altar dikunchjianxin oro, ko jii ngathexin kon Ndo Dio. ¹⁴Ko tha mee ndachro ngain thi ángel inkjaunxin jiyaa trompeta:

—Tunxindange'e thi noo ángel techria ngaka ríó jíé di'in Eufrates.

¹⁵Ko xindange'e kanui ángel te'i, ko techue'on hora, ncha'on, kunithjao ko nano ixin tsjaaya ngain naa thi ninxin dichjeeya kain chujni. ¹⁶Ko ja'an kuian keja'in tsjexin xi soldadue kanui ángel te'i, ko kain xa teta'a xa kunxin, ko mee 200 millon tsjexin xa.

¹⁷Ko ja'naa ja'an bikon kain kunxin yaa, ko xi teta'a ba. Ngain pechue xa jita'a chia nii na'o: Jatse inchin xru'i, ko azul inchin xro di'in zafiro, ko sine inchin azufre. Ko kain kunxin mee techunda jaa ba inchin jaa kuleón, ko ngain ru'a ba tjaxin ba xru'i, nchin ko azufre. ¹⁸Ko naa thi ninxin dichjeeya kain chujni ngain nunthe binthege'en n̄a ixin thi xru'i, nchin ko azufre kjuaxin ru'a ba. ¹⁹Ixin juachaxin chunda ba tjayaxin ba, be'e ngain ru'a ba ko ngain nthanee ba. Ko nthanee ba be'e xraa kunchee ko kai yaa kjuayaxin ba ngain chujni.

²⁰Aro thi chujni xe'e, thi ni ben'a ixin kain thi tangi ku'en, maski bikon n̄a mee, je'e n̄a kuinthue'a n̄a thi jian'a banche'e

nā, ixin xrabanchesaye'e nā espíritu jian'a, xrabanchesaye'e nā diuchjan dikunchjianxin oro, plata, bronce, xro ko nthaa. Ko kain diuchjan mee chro'a bagikon, bakin'a ko chro'a bakji. ²¹Ko kai kuinthue'a nā thi baguen nā chujni ko thi bagithikaunxin nā juathuso, xra bagejuaka'o nā nchrii je'a chri'i nā ko xii je'a xixi'i nā ko xra bakee nā.

Ángel jiyaa naa xroon nchiin

10 ¹Kuthimejan ja'an bikon inaa ángel chunda tsjé juachaxin ko jixinkajinxin ngajni ngakjan thjui. Ko ngata'a jaa jita'a kunchecha. Ko ngakon ángel mee jitungiixin xraa ncha'on, ko nthatsao te xraa yoo xru'i yeye jitjama. ²Ko ángel mee jiyaa naa xroon nchiin jixrangee, ko bake'e ruthejian ngatau'en ndachaon, ko ruthekjon ngata'a nunthe. ³Kuthimejan ángel mee kuyao suji inchin are suji tujie'e naa kuleón, ko are je'e kuyao, kui'in ni bathe yaato nthi'a. ⁴Ko are juexin bathe thi yaato nthi'a, ja'an rukexian rukjin na kain, are kuian naa tha juixin ngajni ko ndachjejin na:

—Thenchji'an kain ji'i ko ndachro'a thi kui'in ngain thi yaato nthi'a bathe, ko kjin'a.

⁵Kuthimejan thi ángel bikon tajingathjen ngatau'en ndachaon ko ngata'a nunthe, tsiin rajian ngajni, ⁶ko nichja kunixin juachaxiin thi jichon kainxin

ncha'on, thi binchechjian ngajni, nunthe, ko kain thi jii ngangi nda ko ngain nunthe, ko ángel mee ndachro:

—jUxethja ncha'on! ⁷Are tsii thi ncha'on, are thi yatuxin ángel tsexi'in sanua trompetee, siku'en thi ndachro Ndo Dio ixin runche'e ndo, aro xru'in kensen bakinxin. Ko siku'en kain thi undachro ndo ngain ni bagayée juajnee ndo.

⁸Ko thi tha kuian juixin ngajni, kjan nichja'na inaa ko ndachro:

—Thji ko ta thi xroon nchiin jixrangee ko jiyaa ángel jingathjen ngatau'en ndachaon ko ngata'a nunthe.

⁹Kuthimejan kjui ngain ángel mee, ixin banchiaa xroon nchiin ko je'e ndachjejin na:

—Daye'e xroon ko jinthe xron, ko tsutsja ngaxi'in tsee, aro ngain ru'a tsunu'a jni xraa tsjen.

¹⁰Kuthejan tse xron ngain raa ángel ko juine xron; ko ngain ru'a na kunijna inchin tsjen, aro kuthejan ndakuntsja ngaxi'in tse'e na. ¹¹Kuthimejan ndachjejin na:

—Rugunda rukjan runichja ixin thi sinche'e Ndo Dio ngain tsjé rajna, ngain tsjé ngigüe'e nā, ngain tsjé nunthe ko ngain ni rey.

Yoo chujni rua'an Ndo Dio

11 ¹Kuthimejan ja'an bayáa naa nthaxi jii inchin naa nthaa xrathechuaxin ko bitunna:

—Dingathjen ko dathechu'a ningue Ndo Dio ko altar, ko thekin keja'in chujni nchesayexin ndo nthi'a. ²Aro dathechua'a patio jii no ndujaxin ngain ni'ngo ixin nthi'a ubayee chujni dithikaon'a Ndo Dio, ko chujni te'i chrjuin'a sinche'e na nguii yoo kan ko yoo kunithjao ngain rajna binchenaon ndo. ³Ko ja'an rurua'an yoo chujnina ko sengaa na luntho dengaa ni ta juachjaon ko runichja na ixin ja'an 1260 ncha'on.



*Yoo chujni rua'an Ndo Dio
(Apocalipsis 11:3)*

⁴Ko yui chujni te'i inchin yoo ntho olivo, ko yoo candelero te ngathexin kon Ndo Dio, ndo thetu'an nunthe. ⁵Ko ja chrujan chujni rinao sincheni'i ni te'i, ru'a ni te'i tsjaxin na xru'i ixin tsjaaga chujni runingaku'en ni te'i. Ko ja'naa se'en kexe'o chujni sinao sincheni'i na. ⁶Kayui ni te'i chunda na juachaxin tsejee na ngajni ixin iruchje'a chrin kainxin ncha'on are je'e

na rundachro na ngain Ndo Dio. Kai nchao sinchekjan na jinda inchin jni, ko sinchegatho na tangi kain chujni jii ngain nunthe kunixin kexe'o chin. Ko kayui ni te'i nchao sinche'e na ji'i are je'e na sinao na. ⁷Ko are kayui ni te'i tsje'e na xree na, thi kuxiigo sachrjexin thi xraa tsaaga anto ni'nga tsetuka'o na ko tsixin'a na ngain ba, ko tsjaaya ba ko nasuenxon ba kayui ni te'i. ⁸Ko nthau'e na setsinga nthao ngaa nthiee thi rajna jii ko renthe, thi benxin Nchaa na ngain ntho cruz, thi rajna kai nchekininxin na xraa rajna Sodoma ko nunthe Egipto. ⁹Ko nguii nii ncha'on ko rio'o, chujni kain rajna, chujni jejee tetsje'e te nguii nunthe, chujni nichja jejee ngigua ko chujni kain nunthe sikon na nthau'e kayui ni te'i, ko tsanchrjanda'a na ixin ruxrabaa na. ¹⁰Kain chujni ngata'a nunthe rucheer na ixin ndase'en kayui ni te'i, ko tsexi'in na sinchethuen choo na thi techunda na ixin kayui ni te'i anto tangi banchegato na chujni. ¹¹Ko are juexin batho thi nii ncha'on ko rio'o, Ndo Dio binchexechon kayui ni te'i ko binthengathjen na ko kain chujni bikon ji'i anto binthexraon na. ¹²Kuthimejan kayui ni te'i kui'in na naa tha anto suji juixin ngajni ko ndachro:

—Tani ra nthi'i nui.

Ko kayui ni te'i sakuajiin na ngajni ngakjan naa thjui,

ko tatetsje'e kain chujni baningaku'en nã. ¹³Ko suji kuingibe'o nunthe, ko naa thi thexin dichjeeya rajna ndaxanthe, ko 7000 chujni be'en ixin kuingi nunthe. Ko ni xra xe'e anto binthexraon nã ko binchesaye'e nã Ndo Dio, ndo thjen ngajni.

¹⁴Ko ujuexin thi yuxin anto tangi ku'en, aro tuin tsii thi ninxin tangi tsu'en.

Thi yatuxin trompeta

¹⁵Thi yatuxin ángel banua trompetee, ko suji kui'in ni tsjé tha juixin ngajni ko ndachro:

Kain juachaxin chunda kain ni thetu'an nguii nunthe ubayee Ndo Dio ko Cristo, ko je'e tsetu'an kainxin ncha'on.

¹⁶Kuthimejan thi kan ko noo ni joon tateta'a nã ntha xintauen nã nthi'a ngathexin kon Ndo Dio, kain nã binthethuxin nã ko biseta'a nã nunthe ko binchesaye'e nã ndo. ¹⁷Ko ndachro nã:

Thexruxi'an ra Suixin, Ndo Diuna ná, thi chunda kainxin juachaxin. Suixin thi thjen jai, thi be'e are sa'o, ko rukjan tsii inaa, ixin Suixin bakjaago thi jié juachaxian ko ubikexi'in biketu'an.

¹⁸Chujni kain nunthe ndabintheguñao nã, aro ujuii ncha'on ixin Suixin sinche'e jie,

ko thi ncha'on sinche'e jie ngain chujni undabe'en, ko ruchje'e thi chrjuin ni nche'e xraa, ni bikao juajnaa, ni banthasaya'a Suixin, ko ni nche'e thi diketu'an, maski yeye nã o nchinnchin nã; ko Suixin sinchetjaan kain chujni nhexanthe nunthe.

¹⁹Kuthimejan xiree ningue Ndo Dio, ni'ngo jii nthi'a ngajni, ko bikon ni thi jingaa thi jitaxin thi kjuauthexin ndo sa'o, thi kuetu'an Ndo Dio. Kuthimejan kuexi'in anto bathe ko kui'in ni tsjé tha ko anto kungiixin ko kuingi nunthe ko suji bania thuni.

Thi nchrii ko thi kulantha jié chunda yaato jaa

12 ¹Kuthimejan ngajni bikon ni naa thi na'a dikunxin ni ko anto jié: Mee naa nchrii jisiama nchra ncha'on inchin naa luntho, ko chringi'i ruthee nchra jii kunithjao ko ngata'a jaa nchra jita'a naa corona chunda theyoo kunutse. ²Nchrii ji'i jiyaa nchra chjan, ko jituyao nchra ixin thiin nchra ixin sinchekunkji'i nchra chjan. ³Kuthimejan nthi'a ngajni bikon ni inaa thi na'a dikunxin ni: Mee naa kulantha jié ko jatse ko chunda yaato jaa ba, the nthee'e ba ko nanaa corona ngain kain jaa ba. ⁴Ko nthanee ba kuingajinxin ba

naa thi ninxin dichjeeya kain kunutse nthi'a ngajni, ko kjua ba kain kunutse ngata'a nunthe. Ko kulantha tabechunthe ba thi nchrii sinchekunkji'i chjan ixin rujine ba xe'en nchra are rukunkji'i xan. ⁵Ko nchrii mee binchekunkji'i nchra naa xan xii, ko xan ji'i tsetu'en xan kain nunthe kunixin jé juachaxin kunixin naa ntha kutho dikunchjianxin chia. Aro bachrje'e nchra xe'en nchra ixin kjui xan ngain Ndo Dio ko ngain thi jita'a ndo. ⁶Ko thi nchrii sakuinga ngaga'a jna thi xru'in jii. Nthi'a Ndo Dio binche'e ndo ixin ruchjee na nchra thi rune nchra nii nano ko rio'o.

⁷Kuthimejan arcángel Miguel ko kain angeel bintheketo ngain kulantha. Ko kulantha ko kain espiritue kai kjui bintheketo. ⁸Aro kulantha kunixin kain espiritue ba binthekixin'a, ko ibe'a juachaxin ruge'e je'e ba ko espíritu nche'e xree ba nthi'a ngajni. ⁹Ko ja'naa xinkajinxin ngajni thi kulantha anto jé, thi kunchee anto see jii di'in Satanás, thi ncheye'e chujni nguii nunthe. Je'e kulantha mee ko kain espiritue xinkajinxin ngajni.

¹⁰Kuthimejan ja'an suji kuian naa tha juixin ngajni ko ndachro:

—Ndo Dio ubinchekjan chujni inaa chujni narua ke xru'in ncha'on tsjexin, ko juachaxiin Ndo Dio ko thi thetu'an Cristo ujuii ngata'a nunthe ixin ngajni xinkajinxin nchiijin, thi ncha'on

ko thie bakjangi'i ni bagithikaon Cristo, nthi'a ngathexin kon Ndo Diua ná. ¹¹Ko ni bithikaon ukjua na cha ixin jnii Jesucristo, thi Kulekue Ndo Dio, ko ixin juajnee ndo, thi juajna ndache na icha chujni ko je'e na xraon'a na be'en na. ¹²¡Mexinxin cha'a ja'a ngajni ko kain ra xro te ra nthi'a! ¡Aro nuxa'a ra ja'a ra xro te ra ngain nunthe ko ngain ndachaon! Ixin nchiijin uxinkajin ngaya'a ra ko anto jitu'nao ixin unu'e ixin itsjé'a ncha'on dithue'e.

¹³Ko are thi kulantha jé mee kunu'e ixin xinkajin ngain nunthe kuexi'in ruee ba thi nchrii binchekunkji'i xan xichjan. ¹⁴Aro bayée nchra yoo nenechaan kudatse anto jé, ko nchao rukjaganga nchra ngain thi jna xru'in jii, ko nthi'a rugayee nchra thi rujine nchra nii nano ko rio'o. ¹⁵Aro kulantha jé mee kjuaxin ba jinda ru'a ba ixin kunchjian naa río ixin rugetsiangi ko sarugikao thi nchrii mee. ¹⁶Aro nunthe kjuengijna thi nchrii, ko xiree ru'a nunthe ko nthi'a sabido'o río binchekjian kulantha jé. ¹⁷Mexinxin anto gu'nao kulantha jé ngain thi nchrii ko sakjui ba biketuka'o ba icha chujnii nchra, thi chujni xra xe'e, ni dithikaon thi thetu'an Ndo Dio ko kain ncha'on chunthia ná juajnee Jesucristo.

Thi yoo kuxiigo yeye

13 ¹Ja'an baringathjen ngande'e ndachaon, ko bikon bachrjengixin nda naa

kuxiigo jíe jichunda yaato jaa ba ko the nth'e'e ba. Ko nanaa nth'e'e ba techunda naa corona ko ngain nanaa jaa ba jitaxin thi chrjuin'a nichja ixin Ndo Dio.

²Thi kuxiigo jian'a bikon, jii ba inchin naa kutigre, ko ruthee ba inchin ruthee ku-oso, ko ru'a ba inchin ru'a kuleón. Ko thi kulantha jíe bajon juachaxiin ba, nth'a xintauen ba ko kain thi thetu'an ba ngain kuxiigo bachrjengixin ndachaon. ³Naa jaa kuxiigo jíe mee anto dikuni'i ko xraa undaruge'en ba, aro ndakuxrue'en. Ko chujni nguii nunthe anto kuise'en nā ko anto bithikaon nā ngain kuxiigo mee. ⁴Ko chujni binchesaye'e kulantha jíe ixin bajon ba juachaxin ngain thi kuxiigo jíe, ko kai binchesaye'e nā kuxiigo mee, ko ndachro nā:

—¡Xru'in kensen chunda juachaxin inchin kuxiigo jíe ji'i, ko xru'in kensen tsixi'in tsetuka'o ba!

⁵Kai bayée kuxiigo jíe mee juachaxin tsa'in ñao ba ko runichja ba jian'a ixin Ndo Dio. Ko bayée ba juachaxin sinche'e ba thi sinao ba nguii nii nano ko rio'o. ⁶Ko kuxiigo jíe mee kuexi'in nichja ba jian'a ixin Ndo Dio, ixin ningue ndo ko ixin kain thi jii nthi'a ngajni. ⁷Kai bayée ba juachaxin kuetuka'o ba chujnii Ndo Dio, ko sacha ba. Ko kai bayée ba juachaxin ngain chujni jejee tetsje'e te nguii nunthe, kain rajna, kain

ngigua ko kain nunthe. ⁸Kain chujni nguii nunthe sinchesaye'e kuxiigo jíe mee, ni jitaxin'a ngain xroon jitaxin kain ni chunthia ngain Ndo Dio. Ko Kulekue ndo, thi xrajon be'en ixin chujni, je'e mee thi chunda xroon ji'i icha sa'o ke are kainxin kuexi'in be'e.

⁹Ja'a ra xro thi'in ra, thinxin ra jian. ¹⁰Thi chujni jikininxin siaxi'in, sikao nā ixin siaxi'in, ko thi chujni jikininxin se'en kunixin chiataade jañaa se'en nā. Mexinxin chujnii Ndo Dio rugunda anto tsixi'in nā kain, ko jian ruchunthia nā ndo.

¹¹Kuthimejan, ja'an bikon inaa kuxiigo jíe juixin ba ngado'o nunthe. Ko bechunda ba yoo nth'e'e ba inchin nth'e'e kuleko, aro nichja ba inchin kulantha jíe. ¹²Ko bayée ba xraje'o juachaxin bechunda thi kuxiigo jíe bachrjengixin ndachaon ko nthi'a be'e ngain ba, ko baketu'an ba ixin chujni nguii nunthe runchesaye'e nā thi kuxiigo bachrjengixin ndachaon, thi kuxiigo anto dikuni'i naa jaa, aro kuxrue'en. ¹³Kai binche'e ba thi na'a dikunxin ni ko banchexingajinxin ba xru'i ngajni ko kain chujni bagikon ji'i. ¹⁴Ko kuxiigo bachrjeduxin nunthe binche'e ba thi na'a dikunxin ni kunixin juachaxiin kuxiigo jíe bachrjengixin ndachaon ixin jañaa bincheye'e ba chujni jii ngain nunthe ixin runchechjian nā kunixin xro o chia thi kuxiigo

anto kuni'i naa jaa ba kunixin chia taade, aro ben'a ba. ¹⁵Ko kai bayée ba juachaxin binchegechon thi kuxiigo kunchjianxin xro o chia, ko jañaa nchao nichja ba ko kuetu'an ba ixin ruge'en kain chujni banchesaya'a ngain ba. ¹⁶Kai kuetu'an ba ixin kain chujni yeye ko ni nchinnchin, ni chunda tumi ko ni nua, ni dikuchji ngain naa xi najni ko ni dikuchji'a, kuetu'an ba ruge'e naa xru'e ngain rajian o no nthathjen kain na. ¹⁷Ko xru'in chujni nchao tse'na o sinchekji ja chunda'a xru'e mee o jitaxin'a kuxiigo mee ngain na o thi número ruchro thi di'in ba. ¹⁸Nthi'i rugunda anto jian juaxraxaon ruchunda ni. Ja chrujan chujni thinxin ji'i, ncho thjee ke'e ruchro thi número ruchro thi di'in kuxiigo ji'i, ixin ji'i numerue naa chujni ko número mee 666.

Ni 144 mil tsje na

14 ¹Kuthimejan ja'an tsjaa ko bikon thi Kulekue Ndo Dio tagingathjen ngata'a jna di'in Sión. Ko ngain je'e jii thi 144 mil chujni, ni digetaxin nganito nthathjen na inchin di'in Kulekue Ndo Dio ko je'e ndo. ²Kuthimejan ja'an kuian naa tha suji juixin ngajni, xraa naa nda tsaaga jé ko suji jidaxruen nda, o xraa are suji dathe. Ko tha kui'in ni inchin are tsjé chujni tedinga arpa. ³Ko tetsje na naa soon naruaxin nthi'a ngathexin nthaxintauen Ndo Dio ko ngathexin kon kanui thi bakingi

ko jichon, ko ngathexin thi kan ko noo ni joon te nthi'a. Ko xru'in ni nchao kuangi soon mee, je'o ni 144 mil kuangi son, ni kjuengijna Ndo Dio, ni bachrjegexin ngayee kain chujni jii ngain nunthe.

⁴Kain chujni ji'i xru'in nchrii bejuaka'o na, mexinxin thjua na, ko ni te'i dithikaon na ko ruee na thi Kulekue Ndo Dio. Je'e na kjan inaa chujni narua ko bachrjegexin na kain chujni jii ngata'a nunthe, ko je'e na inchin naa thi chrjuin xrajon ngain Ndo Dio ko ngain thi Kulekue ndo. ⁵Ko xru'in thi ndua'a nichja ru'a na ko xru'in jian'a binche'e na.

Juajna juia'o kanií ángel

⁶Kuthimejan ja'an bikon inaa ángel jitjaganga ngusine ngajni ko bechunda thi jian juajnee Ndo Dio, thi juajna xru'in ncha'on sitjaan. Ko ángel tsjaago juajna ngain chujni te ngata'a nunthe, ni kain rajna, chujni jejee tetsje'e te nguii nunthe, chujni kain ngigua ko chujni kain rajna. ⁷Ko ángel mee suji bandachro:

—Xragu'en ra Ndo Dio ko nchesaye'e ra ndo ixin ubithja hora sinche'e ndo jie kain chujni. Nchesaye'e ra thi binchechjian ngajni, nunthe, ndachaon ko kain thi chrinxin jinda.

⁸Kuthimejan ruee inaa ángel, ko ndachro:

—Undaxanthe thi rajna jé bi'in Babilonia ixin je'e thi banhekuan chujni kainxin nunthe kunixin vino je'e

banchechjian, yaa ruchro ixin
kjuuago ngain chujni ixin
banchesaye'e nā diuchjan
dikunchjianxin xro ko nthaa.

⁹Kuthimejan ruee thi ninxin
ángel ko suji jindachro:

—Ja chrujan chujni sinchesaye'e
kuxiigo jié bachrjengixin
ndachaon ko thi kunchjian inchin
je'e ba, ko sithuexin nā senganito
nā xru'e kuetu'an ba be'e nganito
nthathjen chujni o nganito raa
nā, ¹⁰chujni mee sathu'e nā tangi
ko sayée nā suji jié thixin ngain
Ndo Dio ixin anto jiduñao ndo.
Mexinxin anto tangi sathu'e nā
kunixin xru'i ko azufre ngathexin
kon kain angeel Ndo Dio ko
Kulekue ndo. ¹¹Ko nchin tsjinxin
xru'i nchegatho nā tangi, tsajiin
nchin kainxin ncha'on ko xru'in
ncha'on sinchejuga'a nā ixin
ruche nā ncha'on ko thie. Xraje'o
tsu'en kain chujni nchesaye'e
thi kuxiigo jié bachrjengixin
ndachaon ko thi dikunchjian
inchin je'e ba ko ni bayée xru'e
jitaxin inchin di'in ba. ¹²Ko ngain
ncha'on te'i chujnii Ndo Dio
rugunda tsixi'in nā kain thi tangi
ko sithikaon nā thi thetu'an ndo
ko tsinthue'a nā thi chunthia nā
ngain Jesús.

¹³Kuthimejan ja'an kuian tha
juixin ngajni ko ndachjejin na:

—Kjin: “Ndo Dio sinchenchaon
nthi'i panda'a kain chujni se'en
ko dithikaon nā Nchaa ná.”

Ko Espíritu ndachro:

—Jaan, ixin jañaa sinchejuga'a
nā ixin suji xra binche'e nā,

ko Ndo Dio sinchegayee nā thi
chrjuin ixin thi jian binche'e nā.

Thi tsu'en are tsjexin kain

¹⁴Kuthimejan tsjaa ko bikon
naa thjui rua ko ngata'a thjui
mee tajita'a naa thi xii, xraa thi
Xii juixin ngajni. Ko jita'a jaa
naa corona dikunchjianxin oro
ko ngaa raa jiyaa naa juso anto
yao. ¹⁵Ko ni'ngo bachrjexin inaa
ángel, ko suji ndachro ngain thi
jita'a thjui:

—Nchegunda jusua ko taade
ko datsiin thi uguan ixin ujuexin
cha thi guan ngata'a nunthe.

¹⁶Ko thi jita'a thjui mee
binchegato jusue ngata'a nunthe
ko batse kain thi guan.

¹⁷Kuthimejan inaa ángel
bachrjexin ni'ngo jii ngajni, ko kai
jidikao naa juso anto yao. ¹⁸Ko
ngain altar bachrjexin inaa ángel,
thi bechunda juachaxin ngain
xru'i, ko bayee thi ángel jichunda
thi juso anto yao ko ndachro:

—Nchegunda jusua ko thjejo
tho uva jii ngata'a nunthe ixin
ujuexin chje tho.

¹⁹Ko ángel mee binchegato
jusue ngata'a nunthe ko batse
tho uva jii ngata'a nunthe. Ko
kuenga tho ngain naa thue jié,
thi ngachjethexin tho, ko ji'i
ruchro thi anto jiduñao Ndo Dio.

²⁰Ko tho uva te'i ngande'e rajna
ngachjethexin tho, ko ngaa thue
ngachjethexin tho bachrjexin
jni, ko jni ji'i kjui'in jni ko bijji
jni thi jii frenue kunxin ko 300
kilómetro kuinga jni.



*Yaato ángel ko yaato thi tangi tsu'en
(Apocalipsis 15:1)*

**Yaato ángel ko yaato
thi tangi tsu'en**

15 ¹ Ko ja'an bikon ngajni inaa thi xra na'a bagikunxin: Ko mee yaato ángel kunixin thi yaato tangi tsu'en, ko thi yaato tangi te'i tsjexinxin thi anto jiduñao Ndo Dio.

² Kai bikon xraa naa ndachaon dikunchjianxin juxon xruxrao ko jithekjan xru'i. Ko nthi'a ngatau'en ndachaon tatengathjen chujni kunixin arpa bajon Ndo Dio, ni kuixi'in kjuacha ngain kuxiigo jíe ko ngain kuxiigo dikunchjian inchin je'e ba, ko bithuexin'a na bayée na xru'e bajon kuxiigo mee ko thi número ruchro inchin di'in ba. ³ Ko tetsje na suen Moisés, thi nchexree

Ndo Dio, ko kai suen thi Kulekue
Ndo Dio, ko ndachro son:

Anto chrjuin ko jíe kain thi
Suixin binche'e,
Suixin, Ndo Dio, thi chunda
kain juachaxin.

Jian ko ndua kain nthiaa
Suixin,

ko Suixin Rey ngain kain
chujni nguii nunthe.

⁴ ¿Kensen ruxraguan'a Suixin,
Nchana ná?

¿O kensen rujinao'a
runthasaya'a Suixin?

¡Je'o Suixin anto jian!

Ko chujni kain nunthe tsií na
ko sinthasaya'a na,
ixin bikon na thi jian
binche'e Suixin.

⁵ Kuthejan tsjaa ko bikon nthi'a
ngajni xiree ni'ngo, thi jichjian

thi jingaa thi thetu'an Ndo Dio. ⁶Ko ngain ni'ngo bachrjexin thi yaato ángel ko tedikao thi yaato tangi tsu'en. Ko ángel te'i tengaa luntho anto renthe ko thjua ko tetungixima luntho ko tethedunga ngain pechue cinturón dikunchjian kunixin oro. ⁷Kuthimejan naa thi noo thi bakingi ko techon bajon ngain nanaa thi yaato ángel naa copa dikunchjianxin oro ko tekaon kunixin thi anto jiduñao Ndo Dio, ndo jichon kainxin ncha'on. ⁸Ko ni'ngo mee ndakaon kunixin nchin, thi nchin juixin ngain thi anto jié juachaxiin Ndo Dio. Ko xru'in kensen nchao rugixi'in nthi'a tsuenja thi yaato tangi tedikao thi yaato ángel.

**Thi yaato copa tekaon kunixin
thi anto jiduñao Ndo Dio**

16 ¹Kuthimejan ja'an kuian naa tha anto suji juixin ni'ngo ko nichja ngain thi yaato ángel ko ndachro:

—Thji ra ko thinthjithe ra thi jiria thi yaato copa ko mee thi anto jiduñao Ndo Dio.

²Ko ángel sa'o kjui ko kuinthjithe copee ngata'a nunthe, ko juui naa chin ko chujni bachrjema na thon ko xraa renga nthau'e na, mee ku'en ni bechunda xru'e bake'e kuxiigo jié bachrjengixin ndachaon ko ni banchesaye'e thi kuxiigo dikunchjian xraa je'e ba.

³Thi yuxin ángel kuinthjithe copee ngatau'en ndachaon, ko

jinda mee ndakjan nda inchin jnii chujni duen na, ko ndabe'en kain thi jichon nganghi nda.

⁴Thi ninxin ángel kuinthjithe copee ngatau'en kain río ko kain thi techrxin jinda, ko kain nda mee ndakjan nda jni. ⁵Ko ja'an kuian thi ángel chunda juachaxin ngain jinda ko ndachro:

—Nchana, Suixin anto jian, Suixin thi thjen jai ko bigari'i are sa'o, ko Suixin dinche'e jie inchin jikininxin. ⁶Mexinxin ni ningaku'an Suixin binchegi'i na jni ixin yaa jikininxin na, ixin je'e na kuinthji na jnii ni chujnia ko ni bayée juajnaa.

⁷Ko kai kuian inaa thi nichjaxin no thi jii altar ko ndachro:

—Jaan, Suixin Nchana Dio, ndo chunda kain juachaxin, Suixin ndua nche'e jie inchin jikininxin.

⁸Thi nunxin ángel kuinthjithe copee ngata'a ncha'on, ko ncha'on bayée juachaxin kjuuaaga chujni kunixin xruui. ⁹Ko kain chujni anto chjan na, ko maski anto chjan na ixin suji sua, je'e na kuinthue'a na thi jian'a ko binchesaye'a na Ndo Dio, ndo chunda juachaxin ruginthjian thi tangi te'i, aro je'e na icha nichja na jian'a ixin je'e ndo.

¹⁰Thi naunxin ángel kuinthjithe copee ngata'a nthaxintauen thi kuxiigo jié bachrjengixin ndachaon, ko nguii thi thetu'an ba ndakunaxin

xe'le. Ko chujni banechjekua na neje na ixin anto bakiin na. ¹¹Ko ixin anto kuiin na ko ixin thi thon bachrjema na, icha nichja na jian'a ixin Ndo Dio ko kuinthue'a na thi jian'a banche'le na.

¹²Thi inkjaunxin ángel kuinthjithe copee ngain thi ríó anto jié di'in Eufrates, ko ríó mee ndaxema ixin xiree nthi'á rugathuxin ni rey ni tethixin no thi chrxin ncha'on.

¹³Kuthimejan ja'an bikon juui nii espíritu jian'a, naa bachrjexin ru'a thi kulantha jié chunda tsje jaa, ko inaa bachrjexin ru'a thi kuxiigo jié bachrjengixin ndachaon, ko inaa bachrjexin ru'a thi ndachro ixin nichja juajnee Ndo Dio aro ndua'a. Ko kanio espíritu jian'a mee te xraa kusania. ¹⁴Ko kanio espíritu te'i thi nche'e xree nchiijin binthenche'e thi na'a dikunxin ni, ko binthegachrje ixin batse kain rey jii nguii nunthe ixin sintheketuka'o Ndo Dio ngain ncha'on binchekininxin ndo, ndo chunda kainxin juachaxin. ¹⁵Ko Cristo ndachro: "Tsje'e ra ixin ja'an si'i, xraa are dixinthebe'o naa xi che'le. Ndo Dio sinchenchaon thi chujni jichu'en ncha'on mee ko daku'en lunthue, ko je'a xraa chujni dakuen'a lunthue ko dakji thulucho nthao." ¹⁶Kuthimejan espíritu nche'e xree nchiijin bayee kain rey te ngain nunthe di'in Armagedón ixin ngigua hebreo.

¹⁷Kuthimejan thi yatuxin ángel kuinthjithe copee ngatauen chrintho ko ngain ni'ngo thi jii nthá xintaon icha renthe jii nthi'a ngajni bachrjexin naa tha suji ko ndachro:

—Ujuexin kain.

¹⁸Kuthimejan kungixinthe, bathe, ko kui'in ni xraa tsjé thi tenichja ko anto suji kuingi nunthe. Ko xru'in ncha'on bikunxin chujni thi anto suji kuingi nunthe. ¹⁹Ko thi rajna anto renthe ko jié, nii thi bichjenga rajna, ko kain rajna jii nguii nunthe ndaxanthe. Ko Ndo Dio xraxaon ndo thi rajna anto jié ko renthe di'in Babilonia ko binchegayee ndo rajna ji'i thi anto suji jie jikininxin ixin anto jituñau'e ndo rajna. ²⁰Kai kain nunthechjan jindajin ndachaon ko kain jna ndabinthegitjaan. ²¹Kai ngajni juixin thuni yeye betsingata'a chujni, ko thuni te'i chiaon bakuyexin yoo kan kilo. Ko anto suji kujui thi anto tangi ji'i, aro chujni xra nichja na jian'a ixin Ndo Dio.

**Jié sue'en thi nchríi
bakuchji ngain tsjé xii**

17 ¹Kuthimejan juui naa thi yaato ángel bechunda naa thi yaato copa, ko ndachjéjin na:

—Xrakui, ko tsjagu'a thi jie sayée thi nchríi nchekji nthau'e ngain tsjé xii, nchríi tajita'a ngain thi yee jinda. ²Kain rey thetu'an ngata'a nunthe bejuaka'o thi

nchrii mee, ko kain chujni jii ngain nunthe ndabichrue nā ixin xraje'o jian'a binche'e nā ngain nchra.

³Kuthimejan ngain thi xraa jituxinanxin Espíritu Santo kuexi'in kjuagu'na ko ángel xraa sakjui'an ngain naa jna xru'in jii, ko nthi'a bikon naa thi nchrii jita'a ngain naa kuxiigo jié ko jatse ba ko chunda ba yaato jaa ba ko the nth'e'e ba. Ko nguixin nganito ba chrjuin'a jitaxin ixin Ndo Dio. ⁴Ko nchrii mee jingaa nchra luntho jatse ko jatse icha suji, ko ditsujin nchra kunixin oro, xro anto renthe ko perla. Ko jiyaa nchra naa copa dikunchjianxin oro ko jidinthjijin copa ixin thi anto jian'a nche'e nchra ixin dejuaka'o nchra tsjé xii je'a xixi'i nchra. ⁵Ko nthathjen nchra jitaxin inchin di'in naa chujni, aro thi ruchro mee xru'in kensen nu'e ko ndachro: “Thi rajna anto renthe di'in Babilonia, mee thi kjuu inchin janee kain nchrii nchekji nthau'e ngain tsjé xii ko ixin kain thi jian'a nche'e chujni ngain nunthe, ko mee kain chujni nchesaye'e tsje diuchjan ko nchesaye'a Ndo Dio.” ⁶Kuthimejan bikon ixin nchrii mee ndadikuanxin nchra kunixin jnii ni chujnii Ndo Dio, ko jnii ni be'en ixin bagithikaon nā ko banichja nā ixin Jesús. Are ja'an bikon kain ji'i, ja'an anto kuise'en na. ⁷Aro ángel ndachjejin na:

—¿Unda anto kuisa'an? Ja'an tsjagu'a ke'e ruchro thi nchrii yaa ko thi kuxiigo jié jita'a nchra, thi kuxiigo chunda yaato jaa ko the nth'e'e. ⁸Thi kuxiigo jié, ja'a bikon, mee naa kuxiigo be'e, aro jai iko'a ba. Ko xrasachrjetaon ba thi thue anto yasu'e, aro sachrje ba je'o ixin sitjaan ba. Ko kain chujni be'e ngain nunthe ko betaxin'a nā ngain xroon jitaxin kain chujni ukjan inaa chujni narua ko xru'in ncha'on tsjexin, ko kain ni mee anto tsise'en nā are sikon nā kuxiigo bechon are sa'o aro jai ijichon'a ba, aro rukjan ba tsii ba inaa.

⁹'Ko ji'i je'o tsinxin chujni chunda jian juaxraxaon: Thi yaato jaa ba mee ruchro yaato jna ko ngata'a jna te'i jita'a thi nchrii. ¹⁰Ko kai thi yaato jaa ba ruchro yaato rey. Na'o rey ithetuan'a, naa xra jithetu'an, ko inaa xrathi'a ko are tsii ise'a tsetu'an. ¹¹Thi kuxiigo bechon are sa'o, aro jai ijichon'a ba mee thi jnixin rey, aro kai dikin ngayee thi yaato rey, ko kai jikininxin tsji ngain thi xru'i danga'a.

¹²'Ko thi the nth'e'e ba ja'a bikon, mee thi the rey xrathetuan'a, aro rey te'i sayée juachaxin tsetu'an nakua hora, je'e nā ko thi kuxiigo jié bachrjengixin ndachaon. ¹³Thi the rey te'i tsjauthexin choo, ko sinthegajon kain juachaxiin ko kain thi thetu'an ngain

thi kuxiigo jié bachrjengixin ndachaon. ¹⁴Ko thi the rey ko kuxiigo jié sintheketuka'o thi Kulekue Ndo Dio, aro Kulekue ndo sacha ixin je'e Nchaa ná, thi chunda icha jié juachaxin, ko je'e Rey thetu'en kain ni rey. Ko kain chujni te ngain je'e, di'in nā chujni Ndo Dio kuinchie'e ko nche'e nā kain thi thetu'an ndo.

¹⁵Ko ángel kai ndachjejin na:

—Thi nda yee bikon, thi jita'a thi nchrii nchekji nthau'e ngain tsjé xii, nda mee ruchro kain rajna, kain nunthe ko kain ngigua. ¹⁶Ko thi the nthe'e ba ko thi kuxiigo jié runingaku'en thi nchrii ko sinthekinthu'e je'o nchra ko thulucho nchra, ko sinthene nthau'e nchra ko sinthekjaaga nchra ngain xru'i. ¹⁷Ndo Dio bake'e ngain anseen thi the rey ixin sinthenche'e thi rinao ndo ko sinthekjauthexin choo rey ko sinthegajon juachaxiin ngain thi kuxiigo jié ko sinthenche'e kain thi rundachro ba, tsuenja kain thi ndachro Ndo Dio. ¹⁸Ko thi nchrii ja'a bikon, mee thi rajna anto jié ko chunda juachaxin thetu'an ngain kain rey jii nguii nunthe.

Xanthe rajna Babilonia

18 ¹Ko are uku'en kain ji'i, ja'an bikon inaa ángel jixinkajinxin ngajni, ko anto jié juachaxin bechunda ko nguixin ngata'a nunthe bingasanta'a ixin chiixro juia'o ángel mee. ²Ko jituyao suji ko ndachro:

—Ubetsinga, ubetsinga Babilonia, thi rajna anto renthe, ko jai ndakjan nchiandu'a espíritu nche'e xree nchiijin, ko thi demanxin kain espíritu jian'a ko kai dikjan kakee kain kunthua thjua'a ko jian'a. ³Ixin chujni jii nguii nunthe binche'e nā kain thi jian'a inchin thi jian'a binche'e thi rajna anto jié mee, ko xraje'o binche'e kain rey jii nguii nunthe, ko ni bake'na ko banchekji te nguii nunthe, anto tsjé tumi bacha nā, ixin rajna mee banchexinkua tumii ixin bakenankua thi bakiaku'en ko bagunde'a.

⁴Kuthimejan kuian inaa tha juixin ngajni ko ndachro:

—Ja'a ra chujnina ra, dachrxexin ra ngain rajna yaa, ixin sinche'a ra thi jian'a nche'e icha chujni ngain rajna yaa, ko jaña tsuan'a ra thi tangi tsu'en rajna. ⁵Ixin ndakutsjé thi jian'a tenche'e nā ko ubiji ngajni, ko Ndo Dio tjañe'a ndo thi jian'a tenche'e nā. ⁶Ko nche'e ra ngain rajna inchin bintha'a ra rajna, ko thjenge'e ra 'na yoo nthi'a icha tsjé thi je'e binche'e ngajin ra. Ko thinthekje'en ra yoo nthi'a icha yee thi copa je'e kuinthjekja'an ra ixin banthagi'i ra. ⁷Je'e rajna ji'i anto baka'in ñao ixin juxon thi renthe bagunde'e. ¡Anchee nchegatho ra tangi ko nchexranga ra ixin juaxraon! Ixin ngathe anseen ndachro: “Nthi'i ri'i ngain ntha xintaunna inchin naa reina. Ja'an je'a

ga'an na ko xru'in ncha'on setan tangi." ⁸ Mexinxin ngain nakua ncha'on tsi'i rajna nii thi tangi tsu'en: mee thi ndade'en ni, thi ta ni juachjaon ko jinta. Ko Nchaa ná Dio chunda kain juachaxin, nche'e jię ngain rajna ji'i ko ruhe rajna kunixin xru'i.

⁹ Kain rey jii nguii nunthe, thi binthenche'e jian'a ngain rajna yaa ko anto banthechee ixin thi jian'a banthenche'e, sinthetsjanga ko tsa juachjaon are sinthegikon tsajiin nchiin rajna ixin ruhe rajna. ¹⁰ Aro anto sinthexraon kain rey, are sinthegikon thi jitu'en, ko kjín sinthegikunxin ko sinthendachro:

—¡Ay! ¡Ay nuxa'a, ja'a thi rajna anto jié ko renthe, ja'a rajna Babilonia, thi rajna anto jié juachaxin barichunda! ¡Nuxa'a ja'a ixin bikuenbe'o, thi jię binthakininxin Ndo Dio!

¹¹ Kai ni bake'na ko banchekji te nguii nunthe rutsjanga nā ko tsa nā juachjaon ixin thi tsu'en rajna mee ixin ixru'in kensen tsenee nā kainxin thi thia'o nā: ¹² inchin thi chia oro, chia plata, xro anto renthe, perla, thi manta anto renthe di'in lino ko seda tetsje'e jatse ko jatse suji, kain nthaa anto chrjuin xrajni, neno ku-elefante, nthaa anto chrjuin te ko renthe, chia bronce, hierro ko xro marmol, ¹³ canela, ka chrjuin xrajni, tsjuka, mirra, ndaxrajni, vino, aceite, harina, nuatrigo, kuxiigo tama, kuleko,

kunxin, nthā thingajin kunxin, ko chujni banchekji nā ngain xi najni. ¹⁴ Ko kain ni bake'na ko banchekji ni te nguii nunthe, rundachro nā ngain rajna ji'i:

—¡Ja'a ichunda'a kain thi chrjuin ko thi anto banthaxruxi'an, ixru'in ncha'on rukjan sarichunda kainxin thi anto renthe bakiaku'en!

¹⁵ Ko kain ni banchekji ko bake'na, ni anto tsjé tumi bacha ixin je'e rajna mee, kjínxin sinthexin nā, ixin bido'o nā juaxraon ixin jię gue'en rajna ji'i, ko anto rutsjanga nā ko tsa nā juachjaon ixin je'e rajna, ¹⁶ ko rundachro nā:

—¡Ay! ¡Ay nuxa'a, ja'a thi rajna anto jié ko renthe! Ja'a thi bagituxi'an inchin naa nchrii dengaa luntho anto renthe, luntho betsje'e jatse ko jatse suji, ko batsujin kunixin chia oro, xro anto renthe ko perla. ¹⁷ ¡Ko ngain nakua hora ndajuexin kain thi anto renthe bechunda rajna mee!

Kainxin xi capitán dakangi nthā barko, kain chujni bagakji ngain nthā, ni banche'e xra ngain nthā ko kain ni nche'e xra ngain ndachaon, kjínxin tatetsjexin nā. ¹⁸ Ko are bikon nā nchin kjuinxin ixin xru'i jiche ngain rajna mee, je'e nā kuyao nā ko ndachro nā:

—¿Kexe'e inaa rajna rukuya'i inchin rajna ji'i, thi rajna anto jié ko renthe?

¹⁹ Ko ixin juachjaon, kuinthjithe nā jinche ngain jaa

na, ko tsjanga na ko kuyao na ko ndachro na:

—¡Ay! ¡Ay nuxa'a, ja'a thi rajna anto jié ko renthe! ¡Nuxa'a ja'a. Ixin tumia kurenthexin ni bechunda ntha barko ngain ndachaon ko bacha na anto tsjé tumi! ¡Ko ngain nakua hora ndaxanthe rajna ji'i!

²⁰ ¡Cha'a ra ja'a ra xro te ra ngajni, kai cha'a ra ja'a ra xro chunthia ra Jesucristo, xro kuinchia'a ra ko bakjio'o ra je'e, ko ja'a ra xro bagaye'e ra juajnee Ndo Dio!, ixin rajna mee gue'en jje ko Ndo Dio binche'e jje ixin ja'a ra.

²¹ Kuthimejan naa ángel bechunda jje juachaxin, batsiin naa xro jje inchin naa xruthja anto jje, ko kjuangi xro ndachaon, ko ndachro:

—Kai ja'in saritsiangi nda, ja'a Babilonia, ja'a thi rajna anto jje, ko ixru'in ncha'on rukjan tsi'in ni ixin ja'a. ²² Kai irukjan'a tsi'in ni ngain nthiaa suen arpa, suen ntha xro ko trompeta. Ko ise'a ngajin chujni banche'e jjee xra, ko irukjan'a tsi'in ni thi xruthja anto jje, are banche'e xro xra. ²³ Kai irukjan'a singasaan ngain rajna mee kunixin xruii candil, ko ixru'in ncha'on tsi'in ni thi kiee chujni thuthe'e. Ko chujni banchekji ko bake'na, mee ni kjui icha renthe nguii ngata'a nunthe, ko kai bincheye'e chujni nguii nunthe kunixin juathuso binche'e. ²⁴ Ko ngain

rajna mee binchuexin jni chujni nichja ixin Ndo Dio, ko jni ni bithikaon ngain ndo ko jni kain chujni guen na nguixin ngata'a nunthe.

19 ¹ Kuthimejan ja'an kuian thee tsjé chujni juixin ngajni ko suji ndachro:

¡Nthusaye'e ná Ndo Dio!

Ixin je'e nthakjan ná inaa chujni narua, ko kain juasaaya ko thi jje juachaxin je'e ndo thetu'an ndo,

² ixin je'e ndo ndua nche'e ndo jje inchin jikininxin;

ko ubinche'e ndo jje ngain thi rajna binche'e inchin thi nchrii bakuchji ngain tsjé xii,

ko rajna ji'i banchenche'e thi jian'a kain chujni jii ngain nunthe;

ko Ndo Dio ukjuenga 'na inchin bikininxin rajna, ixin nabuencion chujni banche'e xree ndo.

³ Kuthimejan kjan kuian thi thee tsjé chujni inaa ko ndachro na:

—¡Nthusaye'e ná Ndo Dio! Ixin nchin jithjinxin rajna mee, xru'in ncha'on tsjexin tsi'in nchin.

⁴ Ko thi kan ko noo ni joon ko thi noo bakingi ko jichon binthethuxin biseta'a nunthe ko binchesaye'e Ndo Dio, ndo jita'a ntha xintaon icha renthe, ko tendachro:

—¡Jamee tsu'en! ¡Nthusaye'e ná Ndo Dio!

⁵Kuthimejan kui'in ni inaa tha juixin no thi jii ntha xintauen Ndo Dio ko ndachro:

Nchesaye'e ra Ndo Diua ná kain ra xro nche'e ra xree ndo,
xro nchinnchin ra o yeye ra,
xro chunde'e ra ndo jié juasaaya.

Kiai se'e nthi'á ngajni

⁶Ko kai kuian naa tha inchin are jinichja tsjé chujni o inchin are jidaxruen nda yee ngain tsaaga, o xraa are anto suji jidathe, ko tha mee ndachro:

¡Nthusaye'e ná Ndo Dio!
Ixin uthetu'an Nchaa ná,
Ndo Diua ná, ndo chunda kainxin juachaxin.

⁷¡Ruchaa ná ko nthusaye'e ná ndo! ¡Ixin ujuii ncha'on tsuthe'e Kulekue Ndo Dio!
Ixin ujichu'en chri'i,

⁸ko je'e nchra bayée nchra juachaxin bengaa nchra thi luntho anto renthe di'in lino, thi manta thjua ko jitungixinma.

Ko lino mee ruchro kain thi jian nche'e chujnii Ndo Dio.

⁹Ko ángel mee ndachjejin na:
—Ja'in kjin: “Anto chrjuin ixin kain chujni bitu'en tsji ngain kiai thi tsuthe'e Jesucristo, thi Kulekue Ndo Dio.”

Ko kai ndachjejin na:

—Kain ji'i ndachro Ndo Dio ko je'e ndo nichja ndo thi ndua.

¹⁰Ja'an barithuxin ko biseta'a nunthe chrika ruthee ángel ixin

runthasayaa, aro je'e ndachjejin na:

—Nche'a yaa ixin ja'an je'o naa ni nche'e xree Ndo Dio, jañaa inchin ja'a ko kain ni dithikaon ngain Jesús ko thinthue'a na nthiee. Nchesaye'e je'o Ndo Dio.

Ko thi kjuaago Jesús, mee thi espíritu nchenichja kain chujni dayee juajnee Ndo Dio.

Thi jita'a kunxin rua

¹¹Kuthimejan bikon ngajni jixrangee ko kununxin naa kunxin rua, ko thi jita'a ba di'in “Thi daxingixin'a thi ndachro ko nche'e thi Ndua”, ko je'e nche'e jié ko theto are jikininxin. ¹²Ko jmakon thi jita'a kunxin tungiixin ko xraa xru'i jidachrje, ko ngata'a jaa jita'a tsjé corona, ko nganito je'e jitaxin naa thi je'o je'e nu'e ke'e ruchro. ¹³Ko luntho je'e jingaa anto dithexin jni, ko di'in Thi Thee Ndo Dio. ¹⁴Ko anto tsjé thi jiruee juixin ngajni ko teta'a kunxin rua, ko tengaa luntho rua di'in lino ko thjua luntho. ¹⁵Ko ru'a thi di'in Thee Ndo Dio bachrjexin naa chia taade anto yao ixin sincheninxin chujni jii kain nunthe; ko je'e tsetu'en na kunixin naa nthasen dikunchjiixin chia. Ko je'e tsingachjeth'e tho uva kunixin ruthee, ko mee ruchro ixin sinche'e jié ixin anto jiduñao ko jié mee thixin ngain Ndo Dio, ndo chunda kainxin juachaxin.

¹⁶ Ko nganito lunthue ko nganito nthatsao jitaxin ja'in:

“Je'e thi thetu'en kain ni rey ko Nchee kain ni thetu'an.”

¹⁷ Kuthimejan bikon naa ángel tajingathjen ngata'a ncha'on ko kuyauthe suji kain kunthua tjaganga, ko ndachro:

—Xrakui ra ko xrathe ra ngain thi jié kiai se'e ngain Ndo Dio ¹⁸ixin sinthe ra nthau'e kain rey, ko nthau'e kain xi capitán, ko nthau'e chujni anto renthe, nthau'e kunxin ko nthau'e xi teta'a ba, ko nthau'e kain chujni, nthau'e ni dikuchji o dikuchji'a ngain xi najni ko nthau'e chujni nchinnchin ko yeye.

¹⁹ Kuthimejan ja'an bikon thi kuxiigo jié ko kain rey thetu'an nguii nunthe, ko binthexrathe kain xi soldadue ixin sintheketuka'o thi jita'a kunxin ko kain thi jirue. ²⁰ Ko kuxiigo jié biaxi'in ba kunixin thi ndachro ixin nichja juajnee Ndo Dio aro ndua'a; thi kai binche'e thi na'a dikunxin ni ngathexin kon ba, ko bincheye'e chujni ixin bayée na xru'e bake'e ba ko ixin binchesaye'e na thi dikunchjian inchin je'e ba. Ko kayui thi te'i techon bitsiangi ngain thi juxon xru'i jiche kunixin azufre. ²¹ Ko kain chujni ruee kuxiigo jié benxin na kunixin chia taade bachrxexin ru'a thi jita'a kunxin rua, ko kainxin kunthua kujexin ba nthau'e kain chujni mee.

Thi mil nano

20 ¹ Kuthimejan bikon naa ángel jixinkajinxin ngajni kunixin thi xirexin thi xraa tsaaga anto ni'nga ko jiyaa naa cadena anto jié. ² Ko suji tse kulantha, thi kunchee usee jii, thi kai di'in Satanás. Ko kuiathe ba kunixin cadena mil nano. ³ Ko ángel kjua ba ngain thi xraa tsaaga anto ni'nga, ko nthi'a kuiaxi'in ba, ko bake'e naa sello thi dijexin tsaaga ixin isincheye'a ba chujni jii nguii nunthe sathuja thi mil nano. Kuthimejan rugunda ruxindange'e ba nchion.

⁴ Ko bikon kanxion ntha xintaon ko nthi'a tateta'a chujni bayée juachaxin ixin sinche'e jié. Kai bikon almee chujni chrijin jaa ixin ndache na chujni juajnee Ndo Dio ko thi binche'e Jesucristo. Ko chujni te'i binchesaye'a na kuxiigo jié bachrjengixin ndachaon ko thi kunchjian xraa je'e ba ko kai bithuexin'a na bayée na xru'e bake'e ba ngain nthathjen na o ngain raa na. Ko kain ni te'i kjan xechon na ixin je'e na ko Cristo tsetu'an na mil nano. ⁵ Ko ji'i thi sa'o xechon ni be'en, aro ni icha ni dige'en xechon'a na ruxethjaja thi mil nano. ⁶ ;Anto chrjuin ixin thi chujni sa'o ruxechon ko kjan na chujni rajnee Ndo Dio! Ko thi yuxin nthi'a ndade'en ni, ichunda'a juachaxin ngain na, ko thi icha chrjuin ixin rukjan na



Biaxi'i thi kulantha jié, thi kunchee nthaxii
(Apocalipsis 20:3)

daana ngain Ndo Dio ko ngain Jesucristo, ko tsetu'an nā ngain ndo mil nano.

⁷Ko are ruxethja thi mil nano, nchiijin ruxindange'e ko sachrjexin ngain thi biaxi'in, ⁸ko sincheye'e tsjé chujni jii nguixin nunthe di'in Gog ko Magog, ko nchiijin satse nā ixin tseto nā, ko anto tsjé nā inchin nchiise ngain ndachaon. ⁹Ko tsixin nā nguixin nunthe ko bixindajin nā nchiandu'a chujni rajnee Ndo Dio, thi rajna anto thjue'e ndo. Aro ngajni xinkajinxin xru'i ko che kain ni bixindajin chujni ndo. ¹⁰Ko nchiijin, thi bincheye'e kain chujni mee, bitsiangi ngain thi juxon xru'i jiche kunixin azufre, thi ubetsiangi thi kuxiigo jié ko thi ndachro ixin nichja juajnee Ndo Dio aro ndua'a. Nthi'a ruhe nā ko tsiin nā ncha'on ko thie kainxin ncha'on.

Suan jié ngathexin ntha xintaon

¹¹Kuthimejan ja'an bikon naa ntha xintaon jié ko thjua ko kai bikon thi tajita'a ntha. Ko nunthe ko ngajni sakuinge'e thi tajita'a ntha xintaon, aro binthegitja'a thino runthegema. ¹²Ko kai bikon kain chujni dige'en, ni yeye ko ni nchinnchin, tatengathjen nā ngathexin kon Ndo Dio. Ko xiree tsjé xroon ko kai xiree inaa xroon jitaxin kain chujni kjan inaa chujni narua. Kain chujni ndadige'en gue'en nā jié

ixin thi je'e nā binche'e nā ixin thi binche'e nā jitaxin ngain thi tsjé xroon xiree. ¹³Ndachaon bajon nda kain chujni ndabenxin ngain nda, ko thi ndade'en ni ko thi thetu'an thi thji kain chujni ndade'en, kai binthegajon kain chujni ndabe'en te nthi'a. Ko nanaa nā gue'en nā jié ixin thi binche'e nā. ¹⁴Kuthimejan thi ndade'en ni ko thi thji kain ni ndade'en binthetsiangi ngain thi juxon xru'i jiche kunixin azufre. Ko ji'i thi yuxin nthi'a ndade'en ni, ¹⁵ko kain chujni jitaxin'a ngain thi xroon jitaxin kain ni kjan inaa chujni narua bitsiangi nā ngain thi juxon xru'i jiche.

Ngajni ko nunthe narua

21 ¹Kuthimejan bikon inaa ngajni narua ko inaa nunthe narua ixin thi ngajni ko nunthe be'e sa'o ndabitjaan ko ixru'in ndachaon be'e. ²Ko bikon thi rajna dikunchaon, thi Jerusalén narua, jixinkajinxin ngajni, thi thjen Ndo Dio. Rajna mee chrjuin ditsujin ko dituxi'in inchin naa nchri novia ixin tsuthe'e nchra ngain xixi'i nchra. ³Ko kuian naa tha juixin ngain ntha xintaon ko suji ndachro:

—Ningue Ndo Dio jii ngayee chujni rajnee ndo. Je'e ndo se'e ndo ngayee nā, ko je'e nā rukjan chujni rajnee ndo ko je'e ndo se'e ndo ngain nā ko rukjan Ndo Diue nā. ⁴Ndo Dio suni'i ndakon nā ko isen'a nā, irutsjanga'a nā,



*Ndo Dio suni kain ndakon chujni
(Apocalipsis 21:4)*

ise'a juachjaon ko ixru'in thi tsiin nã ixin kain thi be'e are sa'o, ise'a.

⁵Ko thi jita'a ntha xintaon ndachro:

—Tsjexin, ja'an kain nthachjian narua.

Kai ndachro:

—Kjin kain ji'i ixin kain thi ndachrjan, jaan, ndua ko jikininxin ruchunthia ni.

⁶Kai ndachjejin na:

—Ujuexin kain. Ja'an ubari'i are kainxin kuexi'in be'e ko ja'an xra sari'i are kainxin undatsjexin, jañaan inchin letra A ko Z. Ko thi de'en jinda, ja'an ruchja'a nda si'i ko xru'in

tsjenga 'na, ko jinda mee sinthakjan ra inaa chujni narua ko xru'in ncha'on tsjexin. ⁷Thi tsixi'in sathu'e kain thi tangi ko tsinthue'a thi chunthia sikininxin sayée kain ji'i, ko ja'an rukjan na Diue nã ko je'e rukjan xan'na.

⁸Aro kain chujni xraon, kain ni dithikaon'a na, ni anto nche'e thi jian'a, thi naduexon chujni, kain thi chunda nchri kuxe o xi kuxe, thi thuso, thi nchesaye'e diuchjan dikunchjianxin xro o nthaa ko kain chujni ncheyaxon; kain chujni te'i ujichjian thi sinthe nã ngain thi juxon xru'i jiche kunixin azufre, ko ji'i thi yuxin nthi'a ndase'en nã.

Thi Jerusalén narua

⁹Kuthimejan kunchie'en ngajin naa naa thi yaato ángel bechunda copa bechre kunixin thi yaato tsjexinxin singo. Ko ndachro:

—Xrakui, tsjagu'a nchri novia, thi chri'i Kulekue Ndo Dio.

¹⁰Ko ngain thi xraa jituxinanxin Espíritu Santo kuexi'in kjuagu'na ko ángel xraa sakjui'an ngata'a naa jna anto nui ko nthi'a kjuagunanxin thi rajna dikunchaon, thi Jerusalén narua jixinkajinxin ngajni, thi thjen Ndo Dio. ¹¹Je'e rajna mee jitungixima ixin chiixro tjama Ndo Dio, inchin tungiixin naa xro anto renthe ko chrjuin xro, inchin xro di'in jaspe, xro nchao dikunduxin ni inchin xruxrao. ¹²Ngandajin rajna mee jii naa thjario'o jíé ko nui ko jichunda theyoo ntha dijexin rajna ko ngain nanaa thi dijexin rajna jii naa ángel ixin jinda ntha. Ko nganito nanaa ntha dijexin rajna, jitaxin inchin di'in thi theyoo xe'en Israel. ¹³Nii thi dijexin rajna te no thi chrinxin ncha'on, ko nii ntha no norte, ko nii ntha no sur ko nii ntha thi diataunxin ncha'on. ¹⁴Ko thjario'o jíé jindajin rajna jichunda theyoo xro dithe sa'o, ko nganito nanaa xro jitaxin inchin di'in nanaa ni theyoo kuinchie'e Kulekue Ndo Dio.

¹⁵Thi ángel jinichjana jiyaa naa ntha xiji dikunchjianxin oro ixin bathechuaxin rajna, thjariue rajna ko thi dijexin rajna. ¹⁶Ko

thi jininxin ko thi nuinxin rajna xraje'o tunxin rajna. Ángel mee bathechu'a rajna kunixin ntha xiji, ko thi jininxin ko thi tunxin rajna jiexin 2200 kilómetro. ¹⁷Kai bathechu'a thi thjario'o jindajin rajna, ko thjario'o mee tunxin nii kan ko na'o metro. Ko ángel mee bathechu'a inchin dathechu'a chujni nthi'i ngata'a nunthe.

¹⁸Thjariue rajna dikunchjianxin juxon xro chrjuin di'in jaspe. Ko rajna dikunchjianxin juxon oro ko tungixinma inchin xruxrao anto thjua. ¹⁹Ko thi theyoo xro be'e sa'o ngain thjariue rajna ditsujin kunixin xro chrjuin te, ko anto renthe: thi xro sa'o ditsujin kunixin juxon xro di'in jaspe, xro yuxin kunixin xro di'in zafiro, xro ninxin kunixin xro ágata, xro nunxin kunixin xro di'in esmeralda. ²⁰Xro naunxin, ditsujin kunixin xro ónice, xro inkjaunxin kunixin xro cornalina, ko xro yatuxin kunixin xro crisólito, ko xro jninxin kunixin xro berilo, ko xro nanxin kunixin xro topacio, ko xro thexin kunixin xro crisoprasa, ko xro thejnguxin kunixin xro jacinto ko xro theyuxin kunixin xro di'in amatista. ²¹Ko thi theyoo nthadijexin thjariue rajna dikunchjianxin juxon thulo di'in perla. Ko nthiee rajna juxon oro dikunchjianxin ko tungixinma inchin xruxrao.

²²Nthi'a ngain rajna mee xru'in ni'ngo bikon ixin Nchaa ná Dio, thi chunda kain juachaxin,

je'e ko Kulekue, mee thi ni'ngo ngain rajna mee. ²³Rajna mee rugunde'a ncha'on ko kunithjao ixin sinchengase'en ixin chixru'e Ndo Dio nchengasaan ngain rajna ko xruui Kulekue ndo kai nchengase'en rajna. ²⁴Chujni jii nguii nunthe sakji na ngain xruui rajna mee. Ko rey te nguii nunthe tsia'o na kain thi chunda na ko sinchesaye'e na rajna. ²⁵Ko kain ntha dijexin thjarieue rajna mee, xru'in ncha'on sijee are jidingasaan, ixin nthi'a tsunaxin'a xe'e. ²⁶Ko kain chujni jii nguii nunthe sikau'e na thi techunda na ko sinchesaye'e na rajna. ²⁷Ko xru'in chujni thjua'a o jian'a o ncheyaxon, nchao sixi'in na ngain rajna mee. Je'o sixi'in chujni jitaxin ngain thi xroon jitaxin kain ni kjan inaa chujni narua, thi xron thetu'an Kulekue Ndo Dio.

22 ¹Kuthimejan ángel kjuagu'na naa ríó, thi jithia'o juxon nda nchekjan ni inaa chujni narua ko xru'in ncha'on tsjexin, ko tungixinma nda inchin xruxrao, ko jidachrxexin nda no thi jii ntha xintauen Ndo Dio ko Kulekue ndo. ²Ko datho nda no ngusine thi nthi'a icha renthe jii ngain rajna mee. Ko kayui ngande'e ríó mee te thi ntha nchekjan ni inaa chujni narua. Ko ntha mee dajon ntha thuchjuin ntha theyoo nthi'a nguii nano ixin dajon ntha thuchjuin kain kunithjao, ko kee ntha

tsuxruenxin chujni jii nguixin nunthe. ³Nthi'a ixru'in kensen sinchekininxin choo thi jian'a. Ko ngusine rajna mee se'e ntha xintauen Ndo Dio ko Kulekue ndo, ko chujni nche'e xree ndo sinchesaaya na ngain ndo. ⁴Ko kain na sikon na ngakon ndo ko ngain nthathjen na setaxin inchin di'in ndo. ⁵Nthi'a ixru'in naxin xe'e se'e ko isunde'a na xruui candil ko xruui ncha'on ixin Nchaa ná Dio thi sinthangasaan na ko tsetu'an ndo kainxin ncha'on.

Jesucristo tsii inaa

⁶Ángel ndachjejin na:
—Kain ji'i ndua ko nchao ruchunthia ra. Nchaa ná Dio, ndo nchenichja ni nchegayee juajnee ndo, urua'an ndo angeel ndo ixin tsjague ndo ni nche'e xree ndo thi utuin siku'en.

⁷Kai ndachro:
—¡Ja'an tuin si'i!
¡Ndo Dio sinchenchaon kain chujni dithikaon juajna jitaxin ngain xroon ji'i!

⁸Ja'an, Juan na, ko ja'an kuian ko bikon kain ji'i. Ko are ujuexin kuian ko bikon, barithuxin ko bariseta'a nunthe ixin runthasayaa thi ángel kjuagu'na kain ji'i. ⁹Aro je'e ndachjejin na:
—¡Nche'a yaa! Ixin ja'an je'o naa ni nche'e xree Ndo Dio, ja'naa inchin ja'a ko ni dayée juajnee ndo ko kain ni dithikaon thi jitaxin ngain xroon ji'i. ¡Ja'a, je'o nchesaye'e Ndo Dio!

¹⁰Kai ndachjejin na:

—Ja'a thema'a juajnee Ndo Dio, thi juajna jitaxin ngain xroon ji'i ixin uchiao jui ncha'on. ¹¹Ko tanchrjanda chujni nche'e jian'a, xra ncho nche'e thi jian'a, ko thi anto jian'a xraxaon, xra ncho nche'e thi jian'a jixraxaon; aro thi chujni nche'e thi jian, ncho nche'e na icha thi jian, ko thi udithikaon Ndo Dio, ncho dithikaon icha ngain ndo.

¹²“;Tsjé'e ra, ja'an utuin si'i! Ko sikian thi tsjengaxin 'na ngain na ko nanaa na tsjengaa na 'na inchin jikininxin sacha na. ¹³Ja'an ubari'i are kainxin kuexi'in be'e ko ja'an xra sari'i are kainxin undatsjexin, jaña inchin letra A ko Z.”

¹⁴Ndo Dio sinchenchaon thi inche'a thi jian'a, ko mee ruchro thi thjeen lunthue, ko jaña ruchunda juachaxin sine thuchjuin ntha nchekjan ni inaa chujni narua ko xru'in ncha'on tsjexin ko nchao sixinxin ngain ntha dijexin rajna mee. ¹⁵Aro nduja sithu'e kunia, ko ji'i ruchro ni anto jian'a xraxaon, ni thuso, ni chunda nchri kuxe o xi kuxe, ni naduexon inaa chujni, ni nchesaye'e diuchjan dikunchjianxin xro o ntha ko kain ni anto nchexruxi'in ncheeya.

¹⁶—Ja'an Jesús na ko urua'an angelna ixin rundachro ke'e ruchro kain ji'i ngain kain ni

ni'ngo. Ja'an thi bachrjeninxin ngain chujni rey David ko ja'an thi kunutse anto suji nchengasaan are xra nduuyo.

¹⁷Espíritu Santo ko chri'i Kuleko ndachro:

—Xrakui.

Ko kain thi thi'in rundachro:

—Xrakui.

Ko thi de'en jinda, ncho thii, ko thi rinao, ncho di'i jinda nchekjan ni inaa chujni narua ko xru'in ncha'on tsjexin, ko xru'in tsjenga 'na.

¹⁸Ja'an nthanu'a ra ja'a ra xro thi'in ra juajnee Ndo Dio, juajna jii ngain xroon ji'i: Ja chrujan chujni runichja thi jitaxin'a ngain xroon ji'i, Ndo Dio sinche'e jie ngain na ko setsingata'a na kain thi tangi jitaxin ngain xron. ¹⁹Ko ja chrujan thi santsje'e maski nchion thi ndachro juajnee Ndo Dio, thi jitaxin ngain xroon ji'i, Ndo Dio santsje'e thi bikininxin rugayee ngain thi ntha nchekjan ni inaa chujni narua ko se'a ngain thi rajna dikunchaon, thi rajna jitaxin ngain xroon ji'i.

²⁰Thi ndachro kain ji'i, ndachro:

—Jaan, ja'an tuin si'i.

Jaña tsu'en. ;Seji'i, Nchana ná, Jesús!

²¹Ko Nchaa ná Jesucristo sinthanchaon ra kain ra. Jaña tsu'en.